

تۇيغۇن ئابدۇۋەلى

# كۆزلىرىمدە مۈگدەپە قۇياش

تەكلىماكان ئۇيغۇر نەشرىياتى

2

# كۆزلىرىمدە مۈگدە يېدۇ قۇياش

(شېئىرلار توپلىمى)

تۇيغۇن ئابدۇۋەلى

تەكلىماكان ئۇيغۇر نەشرىياتى



كۆزلىرىمدە مۇگدەيدۇ قۇياش  
(شېئىرلار توپلىمى)

ئاپتورى: تۇيغۇن ئابدۇۋەلى  
كوررېكتور: مەستۇرە

تەكلىماكان ئۇيغۇر نەشرىياتى نەشر قىلدى  
2009 - يىلى 9 - ئاي، ئىستانبۇل

Yenidoğan Mh 50/3 Sok No: 11 /2  
Zeytinburnu/İstanbul  
Tel& Fax: (+90) 212 - 6642639

Baskı..Cil

Bayrak Matbaası

Davutpaşa cad. No:14/2

Topkapi..İstanbul

Tel:0(212)-493 11 06

Fax:0(212)-4931107

## ئاپتوردىن

مەن — تۇيغۇن ئابدۇۋەلى 1974 - يىلى 11 - ئاينىڭ 27 - كۈنى ئاقسۇ ۋىلايىتى كەلپىن ناھىيىسى يۈرچى يېزىسى ئارا ئايماق كەنتى بەشىنچى مەھەللىدە تۇغۇلدۇم. 1987 - يىلى 8 - ئاينىڭ 11 - كۈنى «ئاقسۇ گېزىتى» نىڭ «جەنۇب شامىلى» سەھىپىسىدە ئېلان قىلغان «ئۇستازىم» ناملىق شېئىرىم بىلەن ئەدەبىي ئىجادىيەتكە كىرىشتىم. شۇنىڭدىن باشلاپ تاكى 1992 - يىلىغىچە «تارىم»، «تەڭرىتاغ»، «ئاقسۇ ئەدەبىياتى»، «كرورەن» قاتارلىق ژۇرناللاردا ۋە «شىنجاڭ گېزىتى»، «ئۈرۈمچى كەچلىك گېزىتى»، «ئىشچىلار ۋاقت گېزىتى» ۋە «ئاقسۇ گېزىتى» قاتارلىق گېزىت ۋە ژۇرناللاردا 300 پارچە ئەتراپىدا نەزمىي ۋە 50 پارچىگە يېقىن ھېكايە، ئوبزور، نەسر ۋە تەرجىمە ئەسەرلىرىم ئېلان قىلىنىپ، خەلق ئارىسىدا مەلۇم تەسىر قوزغىغان. 1992 - يىلىدىن 1996 - يىلىغىچە ئۈرۈمچى بىرىنچى تۈمىدە قاماقتا بولۇپ، ئىجادىي ھاياتىم توختاپ قالغان. 1998 - يىلى قايتىدىن قولۇمغا قەلەم ئالدىم، شۇ يىلى ئىچىدە ئېلان قىلغان «يوقالغان تۇيغۇن» «يېزىلمىغان خەتنىڭ داۋامى» «تۇيغۇن تىنقىلار» قاتارلىق شېئىرلىرىم «تارىم»،



«تەڭرىتاغ» ۋە «ئاقسۇ ئەدەبىياتى» قاتارلىق ژۇرناللاردا ئېلان قىلىنغاندىن كېيىن، يەنە بىر قېتىم خەلق ئىچىدە زور تەسىر قوزغىغان. 2001 - يىلى ئۇيغۇر ئاپتونوم رايونلۇق يازغۇچىلار جەمئىيىتىنىڭ ئەزالىقىغا قوبۇل قىلىندىم.

2003 - يىلى ۋەتەندىن ئايرىلىپ، پاكىستان، تۈركىيەلەردە سەرگەردان بولۇپ يۈرۈپ، 2004 - يىلى 12 - ئاينىڭ 21 - كۈنى كانادانىڭ تورونتو شەھىرىگە كېلىپ ئولتۇراقلاشتىم. شۇنىڭدىن بۇيان كانادادا ياشاۋاتىمەن. كانادادا ياشاش جەريانىدا ئۆي قۇرۇلۇشى ۋە ئۆي رېمونت قىلىش ئىشلىرى بىلەن مەشغۇل بولغاندىن باشقا، ئىجادىيىتىمنى ئىزچىل داۋاملاشتۇرۇپ كەلدىم.

قولىڭىزدىكى ئۇشبۇ توپلامدىكى شېئىرلىرىمنىڭ كۆپىنچىسى ۋەتەندىكى گېزىت ۋە ژۇرناللاردا ئېلان قىلىنغان ئەسەرلىرىم بولۇپ، بىر قىسمى تەكلىماكان ئۇيغۇر نەشرىياتى كۈتۈبخانىسىدا ساقلىنىۋاتقان مەزكۇر گېزىت - ژۇرناللاردىن كۆچۈرۈپ ئېلىنغان، يەنە بىر قىسمى مېنىڭ تۈركىيەنىڭ ئىستانبۇل شەھىرى ۋە كانادانىڭ تورونتو شەھىرىدە مۇھاجىرەتتە ياشاش جەريانىدا يازغان ئەسەرلىرىمدىن تاللاپ ئېلىندى. شۇڭلاشقا بۇ توپلامدىن ئىجادىيىتىمنىڭ ھەرقايسى دەۋرلىرىگە ۋەكىللىك قىلىدىغان ئەسەرلەرنى كۆرەلىشىڭىز مۇمكىن.

بۇ مېنىڭ تۇنجى شېئىر توپلىمىم، شۇنداقلا تۇنجى كىتابىم بولۇپ ھېسابلىنىدۇ. بۇنىڭدىن باشقا مېنىڭ «ئۇيغۇرلار ۋە ئىنقىلاب» قاتارلىق ئەسەرلىرىم نەشرگە تەييارلانماقتا.

بۇ كىتابنىڭ مۇشۇ قىيەتلىك پۈتۈپ چىقىشى ئۈچۈن قىممەتلىك ياردەملەرنى بەرگەن ئابدۇلجېلىل تۇران ئەپەندىگە، تەكلىماكان ئۇيغۇر نەشرىياتىغا، شۇنداقلا ئىجادىيىتىمنى ئىزچىل قوللاپ كېلىۋاتقان ئايالىم گۈلنۇر خانىمغا سەمىمىي رەھمەت ئېيتىمەن.



## مۇندەرىجە

- 11.....ئىسيانكار
- 12.....قەلەندەر ناخشىسى
- 13.....قەلبىمدىكى غايىپ پەرىشتە
- 14.....سەن سۆيگۈ گۈلىدىن ئاچقاندا چېچەك
- 15.....تەلپۈنۈش
- 16.....توي
- 17.....ھەيكەل
- 18.....بىر رىۋايەت
- 19.....باھاردىكى بىز
- 22.....كېپىنەك قىز
- 25.....مېنىڭ كەبەم مۇشۇ ئانا يەر
- 26.....قۇش
- 27.....قاچانلاردا سۆيۈم مەن سېنى
- 29.....ئەلچى
- 30.....زارىقىش
- 32.....يوقالغان تۇيغۇن
- 34.....سۆيۈش
- 35.....خىيالىمنىڭ جىمجىت كېچىسى
- 37.....ئارامسىز خىياللار
- 38.....ئادەم قۇياش
- 39.....سۆيۈەر قىزچاق

- 40..... ئۆمۈر ناخشىسى
- 43..... كۆزلىرىمدە مۈگدەيدۇ قوياش
- 45..... قايتماس رېئاللىق
- 46..... ئىككى سۈنپەت
- 48..... پەرۋازىمدا گۈللىتىمەن باغ
- 49..... «مەھبۇس» بولۇپ قالغان مۇئەللىم
- 51..... كەچۈر مېنىڭ ساددىلىقىمنى
- 53..... قاقشال دەرەخ
- 55..... پىراقنى كۈيلەيدۇ دەردلەنگەن قومۇش
- 56..... چۈش
- 57..... بىۋاپاغا
- 58..... دۇنيا
- 59..... ھايات يىلتىزى
- 60..... تونۇش يوللار
- 61..... باغچىدىكى ئۇچرىشىش
- 62..... يۈرىكىمنى بەرمە قايتۇرۇپ
- 63..... زىمىستانغا تۆكۈلگەن باھار
- 64..... ياشاش پەلسەپەم
- 67..... يېزىلمىغان خەتنىڭ داۋامى
- 68..... قىممەتلىك سوۋغات
- 70..... ئەقىدە گۈلىدىن ئەۋەتتىم دەستە
- 71..... پىچىرلا ئامرىقىم سۆيگۈ ھەققىدە
- 72..... چىن سۆيگۈنى تېپىۋال ئەمدى



- 73.....چۈشۈمىدىكى ئوغۇز رەڭ قىزغا
- 74.....كەچكۈزدىكى بىر تال يوپۇرماق
- 75.....چالا ساۋات ئىكەنمىز ئوقسام
- 76.....بۈگۈن سەھەر سىم-سىم يامغۇردا
- 78.....يۈرىكىمنى قايتۇرغىن قىزچاق
- 83.....مەن ئۆزۈمگە شەكىلسىز قاتىل
- 84.....بىر ئوت بار
- 85.....مەن
- 86.....شائىرنىڭ خىيالى
- 87.....سونىت
- 88.....يۈرەك سۆيگۈسى
- 89.....تارام-تارام
- 91.....ئۇستاز بولماق تەس
- 94.....سەن چىقىمىدىڭ نېچۈن بېغىڭغا
- 95.....گۈلباھار
- 96.....بىز سەيلىدە يۈرىمىز خوشال
- 97.....كۈي
- 98.....ئوۋچى ھېسلار
- 99.....تاشلاندىق ياپراق
- 101.....موماي بولۇپ قالساڭ ناۋادا

## غەزەللەر

- 105..... يوق
- 106..... دىلبەر
- 107..... يار
- 109..... سېغىندىم مەن تاياقىڭنى
- 110..... ئازغۇن روھىمنى قۇم باسسۇن
- 111..... دىلبەر
- 112..... مۇھەببەتتىن ئۆگەيلەتسە
- 113..... قىلدى
- 114..... ئۇخلىما ئاچقىن كۆزۈڭنى
- 116..... خەير ناينىقىم
- 118..... بولدى
- 119..... ئۆكسۈمە
- 120..... جاۋاب چولتا سىناقلارغا
- 122..... ئارمىغان قىلدى
- 124..... مۇھەببەت كۆزىدە باقسام
- 125..... زارلاتما مېنى
- 127..... ئەتمىگىن
- 129..... مىڭ يىل ياشاپ ئۆلمەيدۇغۇ
- 131..... كېتەلمەيمەن
- 132..... ئارمىنىمىز شاخلايدۇ
- 133..... قاقشىدىم



## ئىسيانكار

(بۇ شېئىرىمنى دوستۇم دولقۇن ئىيساغا بېغىشلايمەن)

يۈرىكىمنى ئېلىپ قولۇڭغا،  
يوللىرىڭدا ياندۇرغىن مەشئەل.  
غەۋغالارنى سېلىپ يولۇمغا،  
ئويما زەخمىم تېنىمدە ھەرگەل.

بىلىپ تۇرۇپ بىلمەسكە سېلىپ،  
قىسسە سۆزلەپ ئەلگە سالغىن جار.  
پېشكەللىكتىن نېسىۋە ئېلىپ،  
بولۇپ قالاي مەنلا ئىسيانكار...

## قەلەندەر ناخشىسى

(قەلەندەر تىلىدىن)

تەركى دۇنيا جاھان بۇ، تەركى دۇنيا ياشايمىز،  
ئىتتەك جاننى باقالماي كۆزىمىزنى ياشلايمىز.  
ئالدىمىزدىن ئۆتسە كىم تەلمۈرىدۇ كۆزىمىز،  
ساپايىنى تەڭكەش قىپ ناخشىمىزنى باشلايمىز.

تاشلاپ ئۆتەر. تۆت-بەش پۇلڭ بەزەن سېخى جانابىلار،  
سەلدەك ياغار ئۇلارغا «رەھمەت» دېگەن جاۋابىلار،  
ئاھ! بەزىلەر ۋاپادىن قاچقان كەبى قېچىشار،  
جۈل-جۈل كېپەن ئارتىلغان ئۈستىمىزگە قاراپلا.

ئىسمىمىز يوق، ئىسمىمىز تەركى دۇنيا قەلەندەر،  
بەختىمىزنى بىر يولى كۆيدۈرگەنمۇ سەمەندەر.  
جاھان كارى بىزىلەرگە ئىللىق چىراي ئاچمايدۇ،  
تۇرساق غەرب-غۇرۋانە، كىممۇ بىزنى بەلەن دەر؟

تۇرساق غەرب-غۇرۋانە، كىممۇ بىزنى بەلەن دەر،  
بىز قەپەسكە سولانغان دىلى سۇنۇق بىر دەمدەر.  
«ئاللاھ» دائىم بىزىلەرگە «شۈكرى» ئاتلىق دان بېرەر،  
بىز مۇشۇنداق مۇسۇلمان قانائەتلىك قەلەندەر.



## قەلبىمدىكى غايىب پەرىشتە

چاقىرماقچى بولۇپ ئىسمىڭنى،  
ئاي-يۇلتۇزغا ئەيلىدىم خىتاب.  
تەۋىشىڭنى ئاڭلىيالىمىدىم،  
مىسكىن كۆڭلۈم قالدۇ قاغىچىراپ.  
سەن چىقىپلا يىتكەن شامالسىن،  
قەپەستىكى قۇشتەك بىناۋا.  
ئادىرىشىڭنىڭ چاللىقىدىن،  
غەربىسىنىڭ يۈرىكىم يارا....  
تۇتۇق بەرمەس سەزگۈلەر ئىچىرە،  
قەلبىم ساڭا يوللايدۇ سالام.  
سەرراپ كەبى غايىپلىقىڭدىن،  
يۈرىكىمنى رام قىلىسەن، رام!  
سەلكىن بولۇپ ئۆپمىسەڭمۇ لەۋ،  
چاچلىرىمنى قويساڭ تۈزىتىپ.  
ئەگەشمەيتتىم كەينىڭدىن زىنھار،  
مېھرىم بىلەن قوياتتىم جەزمەن،  
ئاق يول تىلەپ، سېنى ئۈزىتىپ!

## سەن سۆيگۈ گۈلىدىن ئاچقاندا چېچەك

سەن سۆيگۈ گۈلىدىن ئاچقاندا چېچەك،  
تەبىئەت تەخىرسىز تولغان ئىپارغا.  
قەھرىتان قىش تېنى سېزىپ تەپتىڭنى،  
كۆكسىدىن يوللىغان زەم-زەم باھارغا.

سەن سۆيگۈ گۈلىدىن ئاچقاندا چېچەك،  
شادلىقتىن تۇپراقنىڭ سوقتى يۈرىكى.  
(ئۇيقۇغا باش قويدى ئاپرېل ئېيىمۇ،  
ئاڭلىنىپ ئۇزاققا تارتقان خورىكى...)

سەن سۆيگۈ گۈلىدىن ئاچقاندا چېچەك،  
سېپايە رەۋىشتە بولدى ياز تويى.  
بۇلبۇللار قىزىتتى تاڭ نەزمىسىنى،  
ئالەمنى قاپلىدى چېچەكلەر بويى.

سەن سۆيگۈ گۈلىدىن ئاچقاندا چېچەك،  
لېۋىڭدىن شىرنىلەر سۈزدۈم ئەسەبىي.  
سەن باھار ئېپ كەلگەن تاتلىق ئىلھامسەن،  
ئە نازۇك چېچەكسەن،  
بىر گۆدەك سەبىي...



## تەلپۈنۈش

ئۈرۈمچىدىن يىراق بىر جايدا،  
مەن تۇرمەن يىگانە مىسكىن.  
تونۇمايدۇ كىشىلەر مېنى،  
شادلىقىمغا تەڭ شېرىك بولۇپ،  
ۋە قايغۇمغا بېرەلمەس تەمكىن.  
مەن ئادەممۇ زادى كىمۇ مەن؟  
ئۆز-ئۆزەمدىن شۇنداق سورايمەن.  
خەرىتىسى يوق تۇرغان يېرىمنىڭ،  
بىر تال چېكىت بىلەن قورشالغان.  
خەرىتىدىكى قىزىل چەمبەرلەر،  
دىل يارامدىن تامچىلىغان قان.  
ئۈرۈمچىدىن يىراق بىر جايدا،  
توغقان دەرياسى ئاقىدۇ لۆمشۈپ.  
بىلەلمەيمەن ئۇنىڭ تامچىسى،  
گەز باغلىغان قۇرغاق لېۋىمنى،  
بىردەمگىلا قالارمەن تامشىپ.  
ئۈرۈمچىدىن يىراق بىر جايدا،  
پىلىلايدۇ بىر تاللا ئۈمىد.  
ساڭا يېتىش نېسىپ بولارمۇ؟  
گۈل تاجىسى بولۇپ ئۆلكەمنىڭ،  
يۈرەكلەرنى تەلپۈندۈرگەن يۇرت.

## توي

سۆيگۈم

ياتلىق بولۇپ مۇھەببىتىمگە،

تۇغۇپ قويدۇم ھەسرەتلىرىمنى.

ئازابلىرىم دەستىدە بولسا،

ياتلىق قىلاي مەن ئۇنى كىمگە؟



## ھەيكەل

بولسام دەيمەن بىر ھەيكەلتاراش،  
نەقىش قىلىپ ئويمانچى بولسام.  
قىيا تاشلىق دەرەخ سۈرتتى،  
سزىپ قويغۇم كېلەر جىمىدە.  
ھەقىقەتنىڭ كۆز قارىچۇغىغا،  
كالا مىنىپ تۇرغان پادىچى.  
كالا دەرەخ بولۇپ كۆكلىسە،  
دەرەخ كالا بولۇپ مۆرسە،  
نېمە بولۇپ قالار پادىچى!...

## بىر رىۋايەت

ئېزىلەڭگۈ ئارغامچىدەك خىياللىرىم،  
كېتىۋېتىپ كەلگۈسۈمنىڭ ئۆيىگە.  
تېپىۋالدى چىغىر يولدىن تۆت تەڭگە،  
تۆتۈپ كېتىپ ئۆتمۈشۈمنىڭ تولغىقى،  
تۇغۇپ قويدى قەرەلىمۇ توشماستىن،  
تۈۋى تۆشۈك يوغانغىنە چەندازە.



## باھاردىكى بىز

### 1

باھاردىكى دەرەخ پوتلىسى،  
ئوخشامدىكى بىز ئىككىلىمىزگە.  
ئات قىلايلى تال چىۋىقلارنى،  
كاككوك قونغان ئۈجمە شاخلىرى.  
شىلدىرلىسىلا باش ئۈستىمىزدە.  
قۇرۇپ قاقشال بوپ قالغان سۆگەت  
چىقىرىپتۇ يىپىيىشى نوتا.  
كۆتۈرەرمۇ سالىق سەگەنچۈك،  
يىقىلماسمىز ھە!  
ئۇچساق ئۇنىڭدا.

### 2

باھاردىكى يېشىل چىمەنلەر،  
ئوخشامدىكى ساڭا يا ماڭا.  
بىز بارايلى سېۋەت كۆتۈرۈپ،  
چۆپ تېرىشكە قويلسىمىزغا.  
چىقىپ بوپتۇ بىزدىنمۇ بالدۇر،  
قوشنىمىزنىڭ كەنجى قىزىمۇ،  
چۆپ تەرگىلى يالغۇز قويىغا.  
ئاكام پەرھات سۇ تۇتۇش ئۈچۈن،

مېڭىپ بوپتۇ ئېرىق بوينغا.

قۇياش شولا تارتقان بۇلاققا،  
چۈشۈپ قالسا قىزنىڭ سايىسى،  
سۇ ئالارمۇ بوۋام قاپاققا.  
تورۇق ئاتلىق ياشقىنە يىگىت،  
سۇغارماقچى بولدى ئېتىنى،  
ئات سۇ ئىچتى بۇلاقتىن،  
يىگىت كۆزى قالدى قىزچاقتا.

3

ئوتلاق-موزاي، جىگدە ۋە ئېتىز،  
دېھقان، ساپان، ئېشەك ۋە سۆرەم،  
تورغاي، ناخشا، تېراكتور، كەتمەن،  
گۈزەل رەسىم ئۇ شۇنچە كۆركەم.

باھاردىكى تورغاي بالىسى،  
بەك ئوخشايدۇ ساڭا يا ماڭا.  
ئاۋۇ تۇرغان كىمنىڭ كالىسى،  
يېنىدىكى كىمنىڭ بالىسى،  
دوست بولامدۇق بېرىپ يېنىغا،  
ھە! راست، ئۇنتۇپ قاپتىمەن تېخى،  
ساقلاپ تۇرماق بولغاننى ئاكام،

دادام بىلەن ئېتىز بېشىدا،  
يۈر ئىككىمىز بىللە بارايلى،  
مېنىڭ ئانام سېنىڭمۇ ئاناڭ،  
ئوينىساقمۇ ئەتە ئوينايلى.  
شۇنداق دېگەن ئىدىغۇ داداڭ؟!



## كېپىنەك قىز

بەشىنچى ئاي ئايدىڭ ئاخشىمى،  
 پۇراپ مېنى تىنىقلىرىڭدا،  
 ئەللى ئېتىپ قاناتلىرىڭدا،  
 قوللىرىمغا كېپىنەك بولۇپ،  
 قونۇپ ئالغان قىز سەن ئەمەسمۇ؟  
 ئىيۇندىكى قۇياش نۇرىدا،  
 ئىيۇلدىكى يامغۇرلۇق كۈندە،  
 كۆل بويىدا تاللىقتا، كۈندە،  
 كېچىلەردە يەنە كۈندۈزدە،  
 سۆيۈپ تۇرغان قىز سەن ئەمەسمۇ؟  
 كەچكۈزدىكى سوغۇق شامالدا،  
 دېكابىردا قارلار ياغقاندا،  
 يانۋاردىمۇ سوغۇق كۈلۈبتا،  
 ئوتتەك قىزىق قىزىق تىنىقلىرىمنى،  
 پۇراپ تۇرغان قىز سەن ئەمەسمۇ؟  
 ئىككىنچى ئاي خىلۋەت باغچىدا،  
 مارت كۈنلىرى قارا ياغاچلىقتا،  
 ئاپرىلدىكى تاللىق ئاستىدا،  
 كۆزلىرىمگە تويماستىن بېقىپ،  
 ئويغا پاتقان قىز سەن ئەمەسمۇ؟  
 ئالتىنچى ئاي، قېرىنداش ئاكام،

چاقىرغاندا ئۈجمە يېسۇن، دەپ،  
ئايىرىلىشقا قىيماستىن كۆزۈڭ،  
يەنە قايتىپ كېلەرسەنمۇ، دەپ،  
يىغلاپ قالغان قىز سەن ئەمەسمۇ؟  
تۆت پەسىلنى ئۆتكۈزۈپ تەستە،  
سېنى كۆرمەك ئۈچۈن قۇش بولۇپ،  
بارغان چېغىم ئىيۇل ئايلىرى،  
كۆزلىرىڭدىن غەمكىن نۇر تۆكۈپ،  
كۈتۈپ ئالغان قىز سەن ئەمەسمۇ؟  
بولۇپ گويىا تۇتۇلغان كۈندەك،  
قىلىپ سېنى توزىغان گۈلدەك،  
ساراڭ قىلىپ ئۈمىدلىرىمنى،  
مېنى ھەيران قالدۇرۇپ تەڭلا،  
كەتمەك بولغان قىز سەن ئەمەسمۇ.  
ئېيتىپ بەر:

نېمە ئۈچۈن قىلىسەن شۇنداق؟  
بوپ قالمىساق ئاقساق يا چولاق،  
گۇناھىمۇ ئۈجمە يېگىنىم،  
سەۋەب يوقمۇ ئۇندىن ياخشىراق؟

ئۆكتەبىرنىڭ سالىقىن كېچىسى،  
يوغانغىنا ماي قوڭغۇزىدەك،  
نۇر چاقىنىتىپ قاناتلىرىڭدىن



ئۇچۇپ كەتمەك بولدۇڭ يىراققا،  
ئۇچۇپ كەتتىڭ شۇنداق، يىراققا.  
ئۇچۇپ كەتتىڭ سەن بىر قۇش بولۇپ،  
كەچكۈزدىكى تۇمان قوينىغا.  
ئۆمۈچۈك تورىدەك خىياللىرىمغا،  
كۆرۈنگەندە ئۈجمە دەرىخى،  
كېلىپ قالار ئېسىمگە ھەر تەڭ،  
تەشتەكتىكى نامازشام گۈلى.  
شاھىد بولۇپ ئازابلىق ئۆتمۈش،  
ئۇزاتقاندا ئۆلگەن سۆيگۈمنى،  
تۈندە ئۇچقان بىر يالغۇز قۇشتەك،  
كەتكۈم كېلەر يىراق-يىراققا.  
كېلىپ قالسا ئېسىمگە ئۆتمۈش،  
كۆزلىرىمدىن ئۈندەش بەلگىسى-  
تېشىپ چىقار ھورۇنلۇق بىلەن،  
سىڭىپ كېتەر يەنە تۇپراققا...



## مېنىڭ كەبەم مۇشۇ ئانا يەر

نەگە بارسام تونۇش چىرايىلار،  
كۆرۈنىدۇ خوش-خۇي شۇ قەدەر.  
ئىپار ھىدى بېرىدۇ تۇپراق،  
مېنىڭ كەبەم مۇشۇ ئانا يەر.

جىرالاردىن ئاققان زۇمرەت سۇ،  
ئېگىز ئاقباش تاغلاردىن كېلەر.  
چۆمۈلىدۇ ئاڭغا كۆپ ئاققۇ...  
مېنىڭ كەبەم مۇشۇ ئانا يەر.

چاۋاك چالار ياپىراقلار لەرزىسى،  
سەل كىن شامال دالىدا ئۈزەر.  
كۈي ئاڭلىنىر شاخلاردىن ھامان،  
مېنىڭ كەبەم مۇشۇ ئانا يەر.

ئىللىق چىراي مېھماندوست خەقلەر،  
داستىخنى كەڭرى شۇ قەدەر.  
سېنىڭ ئۈچۈن جېنىنى بېرەر،  
مېنىڭ كەبەم مۇشۇ ئانا يەر.

## قۇش

كىرىپكىمدە سۈپسۈزۈك شەبنەم،  
كۈلۈمسىرەپ قارىسا ماڭا.  
لەيلەپ كەلگەن بىر غەمكىن ئۈمىد،  
قونۇۋالدى مۈرەمگە ئاستا...  
كەل يېنىمغا سۆيۈملۈك قۇشۇم،  
ئۇۋا بېرەي قەلبىمدىن ساڭا.  
ئۇچۇپ كەتمە چىمەنلىككە سەن،  
مېنى يالغۇز قويىمىغىن تاشلاپ،  
مەنمۇ باراي ياكى سەن بىلەن،  
چىمەنلىكتە نېمە بار ساڭا،  
كۆرۈشمەكچى ئىدىڭ كىم بىلەن؟  
بوۋام تۈگەپ كەتكەن ئاشۇ كۈن،  
پادا بېقىپ يۈرگەن ئىدىم مەن.  
ياڭاق يېگىم كەلگەن سەن بىلەن،  
قەيەردىسەن بىلمەيمەن لېكىن.  
مەن سېنى ھەم كۈتكىلى نېكەم،  
قەيەردىسەن سۆيۈملۈك قۇشۇم،  
ئۇچۇپ كېتەي مەنمۇ سەن بىلەن...

# قاچانلاردا سۆيىدۈم مەن سېنى

1

بۇلۇت يۇمشاق، تۆككەن يېشىنى،  
زېمىن قاتتىق، كېتەر سىڭدۈرۈپ.  
قەلبىم يۇمشاق، كۆز ياشلىرىمنى،  
يۈرىكىڭ تاش خۇددى تاشتەكلا،  
چانقىمدا قويدى قاتۇرۇپ!  
قاچانلاردا سۆيىدۈم مەن سېنى،  
سۆيۈشىنىمۇ بىلمەستىن تۇرۇپ.

2

يوشۇرۇۋالدىم ساختا كۈلكەمگە،  
قەلبىمدىكى جىمغۇرلۇقۇمنى.  
يۈرىكىمگە چوغ چۈشكەن كۈنى،  
كۆرگۈم كەلدى ئاخشامقى چۈشتە.  
كۆرۈپ قالغان گۈلخاننى ئوتنى!  
تاقىتىمگە يالۋۇردۇم سەھەر،  
ئەسلىگەندە نىمجان قۇرۇتتى...

3

كىرىپكىگە ھەسرەتلىرىمنىڭ،  
ئېلىپ قويدۇم مەغرۇرلۇقۇمنى،



ئاتونۇشقا بەرگەن كۈلكەڭنىڭ،  
ساھىلىغا ئاقسا كۆز يېشىم،  
قۇچاقلدىم تەنھالىقىمنى...  
ئىچ-سىرىڭنى بىلمەستىن تۇرۇپ،  
قاچانلاردا سۆيۈم مەن سېنى.

## ئەلچى

بېغىڭنى قاپلىغان ئاقۇچ تۇمانلار،  
تۇرىدۇ تەۋرىنىپ خىيالىم كەبى.  
چاقنىسام قۇياشتەك تۇمانلار ئارا،  
سەن كېلىپ نۇرۇڭنى سېپەمسەن سەبىي.

شامالدەك چېكىدۇ روجەكلىرىڭنى،  
دەرەختەك شىۋىرلاپ بىر جۈپ كۆزلىرىم.  
دىلىمدا ئېيتماق بولغان ناخشىنىڭ،  
تۇتۇلسا قۇلىقىڭ ئالدىدا تىلى،  
بېرەرمۇ تىڭشىغۇچ بولۇپ يۈرىكىڭ؟

لېۋىڭگە سۈبھىدەك سۆيمەكچى بولسام،  
نەزىرگە بارمىغان چەلپەكچى موللام.  
بىردىنلا ئۇ بولۇپ كەتكەندەك تويغا،  
ئوچ بولۇپ قالامسەن ياكى سەن ماڭا.

خىيالىم رەڭگارەڭ تۈز قانىتىدەك،  
يېپىلار ئۈستۈڭگە بولغانچە كۆڭلەك.  
يۈرىكىم ئۈمىدىتىن چىقىرىپ قانات،  
ئويۇڭگە قۇش بولۇپ كەلمەكچى بولسا،  
بوپ بېرەرمەن ئۈچۈن ھاياتلىق، يۆلەك.

## زارىقىش

تاڭ قاچان ئاتىدۇ؟ قۇياش چىققاندا،  
قۇياش قاچان چىقىدۇ؟ ھەم تاڭ ئاتقاندا.  
مەن كۈتۈپ جاناننى، جانان ھەم مېنى،  
ئۇچرىشىپ قالارمىز قانداق ماكاندا؟  
ئۇچرىشىپ قالارمىز قايسى زاماندا؟

مەنزىلى يىراقتىن كۆرۈنۈپ تۇرسا،  
يەتمەستىن قانداقمۇ توختىسۇن كارۋان؟  
پەيلىرى يۇڭدالغان تۈكسۈز سېغىزخان،  
ئېشەكنىڭ يېغىرىنى تاتىلاپ قاچسا،  
ئېشەكچى ئېشەكنى ئۇرماس ھېچقاچان.

تونۇردا تۈنىگەن بىچارە يېتىم،  
ئېرىشمەك بولغاندا ياغلىق توقاچقا،  
ماڭىدۇ ئەگىشىپ كارۋانغا ھامان،  
مەسچىتتە بامداتقا توۋلانسا ئەزان،  
تۈنۈگۈن خۇپتەندىن قايتقان يارەنلەر،  
ھە! بۈگۈن كارۋانغا يول باشلاپ ماڭار،  
زاۋالدا كۆز ئاچقان ساقاللىق بوۋاق،  
سەھەردە قايتىدىن ياشىرىپ قالسا،  
جانانمۇ بىر يەردىن ئىزدەپ كەپ قالار.  
ئېھتىمال ئۇ يەردە قەدىردان ئانا،



تەۋەررۈك ئوغلىنى ساقلاپ ئولتۇرار.

قۇياش چىقىپ تاغلار ئاتقاندا،  
يا تاڭ ئېتىپ قۇياش چىققاندا.  
ئۇچرىشىپ قالغىمىز قاپاق كۆتۈرۈپ،  
جانان بىلەن بۇلاق بېشىدا.  
ئۇچرىشىپ قالارمىز قۇياش بىلەنمۇ،  
ئاھ! ۋىسال لەززەتكە كەيپ قىلغاندا،  
قۇياشمۇ كەيپكە جۈر بولۇر بەلكىم.  
جۈر بولۇر ھەم كېلىپ ئاتقان شۇ تاڭمۇ،  
قىزىق قان قاغىسىق تەر، پىغانلار ئارا.

## يوقالغان تۇيغۇن

مەن دۇنيادا ئەسلى بار ئىدىم،  
 ئاكامدىنمۇ بۇرۇن تۇغۇلغان.  
 ئاتا-ئانام تۇغۇلماستىنلا،  
 تال چىۋىقنى ئات قىلىپ ئوينىغان.  
 يوقاپ كەتتىم قاچاندۇر بىر چاغ،  
 يۈتۈپ كەتكەن كىملىرىكىن مېنى.  
 ھېچكىم مېنى كەتمىدى يۈتۈپ،  
 يۈتۈۋالدىم پەقەت ۋاقتىنى.  
 يۈتۈۋاپتۇ ۋاقتىمۇ مېنى،  
 مەن يوقاتتىم شۇندا ئۆزۈمنى.

مەن نەگە يوقالدىم جاۋاب بەر سايەم،  
 جاۋاب بەر، ۋاقتىنى يوشۇردۇڭ نەگە؟  
 نەلەردە تەمتىرەپ يۈرەر، كەلگۈسۈم،  
 مەن نەگە يوقالدىم، جاۋاب بەر تىلىم،  
 نېمىشقا سۆزلىمەي تۇرسەن جىمجىت،  
 يا چوقۇپ كەتتىمۇ قۇچقاچلار سېنى؟  
 كۆزلىرىم سەنمۇ ھەم كۆرمىي قالدىڭمۇ؟  
 تىنىقىم بۇرۇنمۇغا پۇرمايسەنغۇ؟  
 ئوغرىلاپ كەتتىمۇ ياكى ئۆتمۈشۈم.  
 نەدىسەن جىسمىنى يوقاتقان يۈرەك،

نېمىشقا سەكرىمەي تۇرسەن جىمجىت.  
نېمىشقا ھەردائىم مۇغلۇق خىيالىڭ؟

جاۋاب بەر مەن نەدە، مۇڭلانغان زېمىن؟  
جاۋاب بەر مەن نەدە، پايانسىز ئوكيان؟  
سوراپ باق ئاسماندىن، كۆردىمۇ مېنى؟  
جاۋاب بەر مەن نەدە، تەكەببۇر تاغلار؟  
جاۋاب بەر مەن نەدە، گۈلىستان باغلار؟  
ئېيتىڭلار مەن قېنى، مەن زادى قېنى؟!  
يا كۆمۈپ قويدۇڭمۇ بېشىڭغا مېنى...  
جاۋاب بەر مەن نەدە، خىيالچان ئۆتمۈش،  
نەلەرگە يوشۇرۇپ قويدۇڭ ۋاقتىنى؟

مەن يىتتۈرۈپ قويدۇم ۋاقتىنى،  
تاپالمىدىم ئۇنى ھېچ يەردىن.  
تاپالمىدىم ۋاقت بىلەن تەڭ،  
يوقاپ كەتكەن ئۆزۈمنىمۇ ھەم.



## سۆيۈش

مەن ھېچكىمنى سۆيۈپ باقمىغان،  
سۆيۈلمىگەن ھېچكىمدىنمۇ ھەم.  
مەن سۆيۈشنى بىلسەم ناۋادا،  
سۆيىمەيتتىممۇ ئۆزەمنى - ئۆزەم.

مەندىن سۆيۈش ئىزدەپ يۈرگەنلەر،  
ئاۋۋال ئۆزى سۆيۈشنى بىلسۇن.  
سۆيۈشۈمدىن قېچىپ يۈرگەن قىز،  
ئۆزى بىلەن سۆيۈشۈپ يۈرسۇن،  
سۆيەلمىسە ئۆزىنى - ئۆزى،  
سۆيەلمەكتىن داۋا ئىزلىسۇن!

مەن ئۆزەمنى سۆيەلمىگەندە،  
سۆيەلمەن شۇ چاغ بىرسىنى.  
ئۆزەننىمۇ سۆيەلمەي يۈرسەم،  
سۆيۈپ قوي، دەپ قىستىما مېنى.

# خيالىمنىڭ جىمجىت كېچىسى

## 1

خيالىمنىڭ جىمجىت كېچىسى،  
سېنى ئاستا تۇرسام قۇچاقلاپ،  
قويامسەنكىن سەن مېنى ئويلاپ.  
ياشلىرىڭنى سۈرتكۈم كېلىدۇ،  
قەلبىمدىكى يىغلاڭغۇ ئەي قىز،  
تونۇمايمەن ئوڭۇمدا بىراق...  
پەقەت

قالغىنىڭدا چۈشۈڭدە ئۇخلاپ،  
قەلبىڭدىكى زىل تارىلارنى،  
چېكىپ باقسام دەيمەن ئاۋايلاپ.

## 2

تەنھالىقنىڭ جىمجىت كېچىسى،  
خيالىمدا غايىب مېھماندەك،  
كىرىپ باقسام دەيمەن چۈشۈڭگە.  
دەرىزەڭگە ماربلىغان ئاي،  
شولىسىغا قوشۇلۇپ بىر پەس،  
قونۇپ باقسام دەيمەن يۈزۈڭگە.  
چۈشلىرىڭگە قالساممەن مۈگدەپ،

ئوماققىنە لەۋلىرىڭ بىلەن،  
ئويغىتامسەن سۆيۈپ كۆزۈمگە.

چۈشلىرىمدە نەچچە-نەچچە رەت،  
يىغلىغانتىڭ يۈزۈمنى ھۆللەپ.  
بۈگۈن مانا ئېلىپ قولىياغلىق،  
سۈرتۈپ قوياي دېسەم يېشىڭنى،  
تاپالمىدىم ھېچ سېنى ئىزلەپ.  
قانداق تاپاي ھە، راست مەن سېنى،  
تونۇمسام ئوڭۇمدا پەقەت.  
يا يۈرەمسەن باشقا بىرسىنىڭ،  
چۈشلىرىدە تېنەپ-تەمتىرەپ.  
تونۇمامسەن يا سەنمۇ مېنى،  
تونۇيتتىغۇ ھەممىسى مېنى،  
خىيالىڭغا دەپ بەرمەپتىمەن،  
ئادىسىمنى ياكى ئىسمىمنى،  
كىممۇ ئېيتىپ بېرىدۇ ماڭا،  
ئەمدى سېنىڭ تۇرار جايىڭنى...



## ئارامسىز خياللار

شامالداق قەلبىمنى، سېھىرلە بىر ئاز،  
قەلبىمدىن يوشۇرۇن، زەررە چېچىلسۇن.  
دەرىزەڭ چېكەيمەن، ئامرىقىم، كۈندە،  
تاراسلاش ئەۋجىدىن ئۇيقۇڭ ئېچىلسۇن.

شۇ چېكىش بىر خىلدا توختىمىسۇن ھەم،  
چىققىن سەن تالاغا يالغۇرلۇق كىيىپ.  
ئاسمانغا قارىغىن،  
قارىغىن يەرگە،  
يەر-ئاسمان سۆيۈشەر ۋىسالغا قېنىپ.

## ئادەم قۇياش

تولغانغانچە يېتىرقاش ئىچرە،  
سايىلارغا تىكتىم كۆزۈمنى.  
خىرەلىككە بەرمىدىم چىداس،  
يۈرەكلىرىم قانتى بولۇپ تاش،  
يوقتانچە ھېسۇ-سېزمنى.

قۇياش تىلەپ تەڭرىدىن مىڭ رەت،  
بوسۇغىسىدا ياتتىم جەننەتنىڭ.  
ئۆتۈنۈشلەر ھەل بولماي تۈگەل،  
بۇنىڭ ئۈچۈن تۆلىدىن بەدەل،  
قولىقىدا ئويىناپ مېھنەتنىڭ.

ۋەھىيلەرنى كۈتتۈم تالاي تۈن،  
ئۇيقۇسىزلىق ئەدىگەن دەملەر.  
كۆڭلۈم مېنىڭ يورۇدى بىردىن،  
يېڭى تاۋۇش ئەۋجىدە زېمىن،  
قۇياش ئىكەن ئەسلى ئادەملەر...

## سۆيۈەر قىزچاق

گە بېغشلاپ

كۈلكە تەرگىن زىناققا، ئاچچىقلانما ھەرگىزمۇ،  
جىرىڭلىغان كۈلكىلەر سەۋدايىڭنى تارقىتار.  
جەننەتتىكى ھۆر قىزلار تەسىرلىنىپ سېنىڭدىن،  
ھېسلىرىنى پارچىلاپ كەڭلىكلەرگە چاچرىتار.

مەيلى سېنى بەزلىسۇن، ئالدىڭدىكى ئادەملەر،  
سۆيۈنچەڭنى بېرىۋەر يۈرىكىڭدىن سۆيگەنگە.  
ساڭا كۈلۈپ قارايدۇ تۈندە يانغان يۇلتۇزلار،  
بەدەل تەلەپ قىلمايدۇ پەرۋاندىك كۆيگەنگە.

سۆيىمەي تۇرۇپ سۆيۈنگەن ئۆز بەختىنى تاپالماس،  
ئۇندا ئاچچىق ھەسرەتنىڭ ئەلەملىرى لەپىلدەر.  
مەن يۈرۈيمەن كەچكۈزنىڭ جىمجىت سارغۇچ باغرىدا،  
شىۋىرلايدۇ ئالدىمدا قىزغىن، يېشىل شەپىلەر.



## ئۆمۈر ناخشىسى

ئۆمۈردە ناخشىلار قالدى بىر تالاي،  
بەزىسى يېقىملىق، بەزىسى قوپال.  
توۋلىدىم بولسۇنكى مەيلى قانداق جاي،  
توساقلار تۈزلەندى، يېڭىلىدى دوقال.

ئوتتۇز بىر باھارنى ئۆتكۈزدۈم باشتىن،  
ئوتتۇز بىر ياش ۋە كۈز، قىش ئوتتى ھەمدە.  
ھېسابسىز نۇر ئەمدىم ئايدىن، قۇياشتىن،  
ئاجايىپ تۇيغۇلار جۇش ئوردى تەندە.

ئادىمى خىسلەتكە قويدۇم ئىشتىياق،  
يىرگەندىم ناداندىن ياغدۇرۇپ نەپرەت.  
ياخشىلىق كۆرگەندە كۈيلىدىم ئۇزاق،  
يامانغان ھەرقاچان قىلمىدىم شەپقەت.

يوللىرىم كۆمۈلدى نۇرغا، توزانغا،  
سۆيۈنۈپ تېۋىنىدىم نۇرلارغا قاراپ.  
نۇرلارنىڭ يۈزىنى توسقان مانانلار،  
سۈرۈلدى ئاخىرى، كېتىشتى تاراپ.

ئىككىگەلەپ ھاياتىم باشلاندى شۇنداق،

تويۇندى كۆزلىرىم سۈبھىگە، نۇرغا.  
ئىسىم قويۇلدى، (بىلمەيمەن، قانداق؟)  
يېزىلدى بىر جان، دەپ ئارخىپ قۇرغا.

دۇنياغا كەلگەندە تەمتىلەپ مېڭىپ،  
قىزىقتىم نۇرلارغا قىزىقتىم تاڭغا.  
بىلگەنچە ئىنتىلدىم، ئەقىدەم چىڭىپ،  
مۇھەببەت باشلىدىم يېڭىچە تاڭغا.

ئۇ يامان بۇ يامان ئاۋۇسىمۇ ھەم،  
شۈكرىلەر قىلمىساڭ بولمىسەن غاپىل.  
ياشايسەن ئۆمرۈڭدىن نەچچە ھەسسە كەم،  
دېيىشتى جاھالەت پىرلىرى جاھىل.

ئۆزىنىڭ قولىدا ھەركىم قىسمىتى،  
تايمايمەن يولۇمدىن ئىزدەپ يورۇقلۇق.  
ھىيلىلەر، مىكىرلەر كار قىلمايدۇ بەس،  
كۆرۈنەر كېلىچەك كۆزۈمگە نۇرلۇق.

تەھقىكى، ئالەمدە ھەممىدىن قىيىن،  
ئەمەللەر قىلماقلىق شېرىن سۆزلەرگە.  
ھاياتنىڭ قىممىتى بىلسەڭ بۇ ئەمەس،  
ھەقىقەت يالتىراپ تۇرغان كۆزلەردە.



كىم دەيدۇ كەچمىشنى قىل دىلدىن ساقىت،  
ئۇ ھامان چۈش كەبى قالىدۇ ئەستە.  
ئىلاھقا تىۋىنغان كەبى بىر زاھىت،  
تۇيغۇلار ھەدىيە قىلار بىر پەستە.

ھەركىمدە بىر تاللاش بولغاندەك چوقۇم،  
مېنىڭمۇ تاللىغان يولۇم بار داغدام.  
بەك ئاددىي بوپ قالار بەلكى بۇ ئۇقۇم،  
ھېسلىرىم جانلىنار كۆتۈرگەندە جام.

چۈكۈنەم ئويلاردىن خالىي مەن تۈگەل،  
ئۇ مەندىن قارغىش ۋە نەپىرەت.  
تۆلەيمەن تۆلىسەم ئاڭغا زور بەدەل،  
يانىدۇ قەلبىمدە گۈلخان مۇھەببەت.

ناۋادا ھېرىقسام سەپەر ئۈستىدە،  
ساڭا كۈچ بېرىدۇ بۇ ئانا تۇپراق.  
مەن تۆككەن تەرلەرنىڭ مېۋىسى ئەنە،  
ئۇ ئەبەت ئۆمرۈمدىن سۇلماس ياپراق.

بۇ مېنىڭ ئېيتقىنىم ئۆمۈر ناخشىسى،  
ئېيتىمەن ئۆمرۈمگە قويۇلغىچە چەك.  
ۋىجدانىم ئۆمرۈمنىڭ بەلكى ساقچىسى،  
ئۇ بىلەن نۇرانە، پارلاق كېلىچەك.



# كۆزلىرىمدە مۈگدەيدۇ قۇياش

## 1

مەن شەھەرلىك ئاددى بىر ئادەم،  
سەھراققا ئوخشىمەن بىراق.  
يۈرۈكۈمۈ سۇقىدۇ ھالسىز،  
كۆزلىرىمدە مۈگدەيدۇ قۇياش.  
كۈندۈزلىرى كۈلۈپ يۈرۈيمەن،  
غېربىلىقتا كېچىسى، ئەمما،  
چانقىمدىن قۇرمايدۇ ياش.

## 2

كۆزلىرىمدە مۈگدەيدۇ قۇياش،  
بولۇپ قالار يوللىرىم خىرە.  
پۈتلىشىپ مەن ماڭالماي قالسام،  
كۆرۈپ قېلىپ يېقىلغىنىمنى،  
يۆلەپ قوپار كىم كېلىپ مېنى؟  
ئاشىقىدىن ئايرىلغان قىزنىڭ،  
ياش لىقىمۇ-لىق تولغان كۆزىدەك،  
خىيالىمۇ قالسا مۇڭلىنىپ،  
كىممۇ سۈرتۈپ قوپار يېشىمنى.  
رەستىدىكى سېمىز قاسساپنىڭ  
ئالدىدىكى باغلانغان قويدەك،

تېپىچە كلىسە ئۈمۈتلىرىمۇ،  
كىممۇ بەزلەپ قويار قەلبىمنى؟  
تەنھالىقتا كەتسەم ئېچىرقاپ،  
ئاتونۇش دوست بەرگەن ناننى يەپ،  
پۈتۈپ قالسا ئاۋازىمۇ،  
كىم؟ ساداغا ئۈندەر تىلىمنى؟!  
كىممۇ يوقلاپ كېلەر ھەم مېنى؟

3

كۆزلىرىمدە مۇگدىگەن قۇياش،  
تېمىم-تېمىم كۆز ياشلىرىمنى،  
بۇلۇتلارغا سۈرتكۈزگەن ئىدى.  
خىجىل بولۇپ كېتەر شەپەقمۇ،  
تېمىم-تېمىم ھەسرەتلىرىمنى،  
ئېلىپ كەتسە قۇياشقا قوشۇپ.  
ئېلىپ كەتسە تەنھالىقىمنى،  
زىمىستاندا تاغ چوققىسىدا،  
چېچەك ئاچقان قار لەيلىسىدەك،  
ئېچىلىپ كېتەر غېرىب كۆڭلۈممۇ؟

## قايتماس رېئاللىق

سوۋغا قىلدىم تۇنجى سۆيگۈڭگە،  
قاسرىقىمنى ئازابتىن پۈتكەن.  
بىلمەي قالغىن پىنھان قەلبىمنى،  
بۇھاياتتىن نېمىلەر كۈتكەن.

ئادىبىنى قويماي باستۇرۇپ،  
پاك سۆيگۈمنىڭ يۈرەك قېتىمغا.  
ئىككىلەنمەي سىزىپ قوي چەمبەر،  
قەلبىڭدىكى غۇۋا ئېتىمغا...

چانقىمىدىن تامچىدى قان-ياش،  
شاتلىقىڭغا بولاي مەن شېرىك.  
چىرقىرىماس يۈرىكىم دوزاق  
ئازابىنى تارتساممۇ تىرىك.



## ئىككى سۈنپت

1

ئۇزۇن چېچىڭ چىرماشقاندا بەل-پۈتلىرىڭغا،  
تېشىلىدۇ كۆڭۈھىرى، تامچىتىپ قان-ياش.  
مۇجەسسەمدۇر پاك گۈزەللىك ۋۇجۇتلىرىڭغا،  
قان قۇسىدۇ ھەسەت قىلىپ ھۆسنىڭدىن قۇياش.

ئاي يۇلتۇزلار مۆكۈشىدۇ بۇلۇت كەينىگە،  
ئوت پۈركىسەڭ تەبەسسۇمدا چەكسىز ئاسمانغا.  
ئىزىڭ قالار ئۆچمەس بولۇپ چىقساڭ سەيلىگە،  
ئەرمەك بولار چىمدىم توپاڭ جىمغۇر ئارمانغا.

يا ئەمەسسەن جەننەتتىكى پەرى نەسلىدىن،  
ئىنساندىكى گۈزەللىكنىڭ بەرى سەندە جەم.  
تاللاپ يۈرۈپ، ئالغانمۇ سىن باھار پەسلىدىن،  
قاچانلاردا تۇغۇلدۇڭ سەن، مەن ئۈچۈن ئەركەم!

مىنگىشەيلى ياشلىقتىكى ئارزۇ ئېتىغا،  
سىڭىپ كەتسۇن پاك ئىشقىمىز كۆڭۈل قېتىغا!...

2

قىزلار ئۈچۈن ئەڭ كېرىكى، شەرمى-ھايدۇر،

ھايا بىلەن ياشىغانلار كۆكتىكى چولپان.  
قىزلار لېۋى، جانغا شىپا مېھرىگىيادۇر،  
بىر سۆيۈشتىن يۈرەكلەردە ياندىۇ گۈلخان.

ئۈلگىسى سەن ۋاپا بىلەن سۆيدۈرگەنلەرنىڭ،  
لەرزىتىمدىن تىلىم تاتلىق، ھېسلىرىم تاتلىق.  
(ئاشىقىمەن پاك ئىشقىدا كۆيدۈرگەنلەرنىڭ،  
ۋاپادارلىق ۋۇجۇمدا قۇچىدۇ شاتلىق.)

شەرمى-ھايا ۋاپا بىلەن كەلسە بىرىكىپ،  
چىن مۇھەببەت چېچەكلەيدۇ ئۆمۈر بېغىدا.  
«مەن سۆيىمەن سېنى» دېسەم كەتمە تېرىكىپ،  
شۇنداق ھەۋەس بولىدىكەن ياشلىق چېغىدا.

سۆيگۈمىزدىن چېچەكلەرگە پۈركەنسۇن ئالەم،  
ئىچەي شەربەت، گۈلگۈن لېۋىنىڭ بولسۇن پىيالەم.



## پەرۋازىمدا گۈللىتىمەن باغ

مەن باھارغا ئاشىق قۇش كەبى،  
قانتىمنى پەرلىدىم تاغدا.  
چىچەكلەرگە چىلاپ رەڭگىمنى،  
ناخشا ئېيتتىم سۈزۈك ئاھاڭدا!؟

سۆيۈۋالدى ئىزلار قالدۇرۇپ،  
يۈزلىرىمنى شىتەلە شامال.  
شەبنەم بولۇپ قەلبىم بېتىگە،  
سىم-سىم سۆيگۈ چۈشتى ئېھتىمال.

ياپىيەشلى تاڭ روھىمغا ئەرمەك،  
پەرۋاز قىلدىم بىر سۆيگۈ باشلاپ.  
چەكسىز ئالەم كەڭلىكىلىرىدە،  
قېيىق ئاتتىم كەڭ غۇلاچ تاشلاپ.



## «مەھبۇس» بولۇپ قالغان مۇئەللىم

ياشلىرىمنىڭ نازۇك يىپىلىرى،  
چانقىمىدىن ئۈزۈلدى بىر رەت.  
ئۆتۈنۈشكە تولغان چېھرىڭدىن،  
ئۆكسۈپ كەتتى يۈرىكىم دەھشەت.  
ئېھ مۇئەللىم! مىسكىن قەلبىڭگە،  
دىل ئازابىم تۇغدى مۇھەببەت.

خالىي بولۇپ مىننەت تامادىن،  
كۈن ئۆتكۈزدۈڭ سېرىقتال، ئۈدۈل.  
مېھنەتلىرىنىڭ بولماي ئوبورۇت،  
يانچۇقۇڭدىن يېتىرقىدى پۇل.  
جاپايىڭدىن تۆرەلگەن كېسەل،  
يۈرىكىڭنى قان قىلدى ئۇ يول.

نۇر بېرەتتىڭ قەلب قەسرېڭگە،  
ئىلىم-پەندىن ياندۇرۇپ پانۇس.  
ياخشىلىققا ئۈندەپ ئىنساننى،  
ئۆگىتەتتىڭ ياشاشنى راۋۇرۇس.  
يىقىلغاندا دوسكا تۈۋىدە،  
كۈتكەنمىدىڭ بولۇشنى «مەھبۇس».

سقىلغاندۇ بۇ كەمگە نەچچە،

ئىزتىراپقا تولغان يۈرىكىڭ.  
ھايات شامىڭ ئۆچمەيدۇ ئەبەت،  
(بولۇپ بېرەي ئىككى بۆرىكىڭ)  
سەن ياشايسەن، باردۇر ئەۋلاتقا،  
يۇرت-ۋەتەنگە كۆپلەپ كېرىكىڭ...

خاتىرجەم بول، سېنى «تۈرمە» دىن،  
پات يېقىندا ئەيلەيمىز ئازات.  
غۇرۇرىمىز سەندەك «مەھبۇس» قا،  
«قوشۇن» تارتىپ، قىچقىرار غازات.  
قايتىپ كېلەر يەنە مۇنبەرگە،  
ئۆمۈرۋايەت بىلىمىڭ تارات.

## كەچۈر مېنىڭ ساددىلىقىمنى

كەچۈر مېنىڭ ساددىلىقىمنى،  
كېتىپ قالسام خوشمۇ دېمەستىن.  
خاپا بولۇپ يۈرگەنچە دەرھال،  
بۇ ئىشلارغىن چىقارغىن ئەستىن.

كەچۈر مېنىڭ ساددىلىقىمنى،  
بەرسەڭمۇ گەر چەكسىز ئىمتىياز.  
كېچىلەرنى قۇچارمەن غامكىن،  
چىللىسىمۇ نەچچە رەت خوراز.

كەچۈر مېنىڭ ساددىلىقىمنى،  
سۆيەلمىدىم قېنىپ بىر قېتىم.  
ئەلمىساقتىن بۇنداق بەختكە،  
نائل بولۇپ بېقىپتىكەن كىم؟

كەچۈر مېنىڭ ساددىلىقىمنى،  
سېنى ئوۋلاش ماڭا نە ھاجەت.  
بىردەمچىلىك ئېزىتقۇ ھەۋەس،  
بىر ئۆمۈرلۈك كەلتۈرىدۇ رەت.

كەچۈر مېنىڭ ساددىلىقىمنى،



كۆيۈپ قېلىش مۇھەببەت ئەمەس.  
بەخت قۇچۇپ قەدر كېچىسى،  
نادانلىقنىڭ يىلتىزىنى كەس!...

## قاقشال دەرەخ

كەيدۈرمەپتۇ ساڭا باش-باھار،  
يېشىللىقتىن پۈتكەن لىباسنى.  
ئەسلەتمەپتۇ ئەپتى-سىياقنىڭ،  
گۈزەللىكنىڭ شاھى ۋېناسنى.

يىلتىزنىڭدىن چىرىپسەن...دېمەك،  
ھايات ساڭا ئاچماپتۇ چىرايى.  
بىر ئۆمۈرلۈك ماكاننىڭ ئەمدى،  
شورى ئۆرلەپ، قاغىرىدىغان ساي.

قاقشال دەرەخ، تاتلىق چۈشۈڭنى،  
ئوغۇرلايدۇ، تۈزلۈك زەي سۇلار.  
قېتىپ قالغان تەبەسسۈمىڭگە،  
ماتەم كۈيى قوڭغۇراق چالار.

تەلۋە بوران يىقىتىپ بىر كۈن،  
قەبرىلەرگە بولارسەن شادا.  
كېسىۋېلىپ بالىلار ياكى،  
شىلتىپ يۈرۈپ، بېقىشار پادا.

كۈنلەر ئۆتۈپ بولامسەن تېخى،

لاؤۇلدىغان ئوچاققا تۇتۇق،  
كۈللىرىڭنى توزىتار شامال،  
تەقدىرىڭنى تۈگىتىپ تولۇق.



## پىراقنى كۈيلەيدۇ دەردلەنگەن قومۇش

تەنھالىق مەن ئۈچۈن ئازابلىق تۇرمۇش،  
روھىمنىڭ بەرگىدە ئۈنۈپتۇ شىۋاق.  
چۈشلەرنى قوغلىغان قەدىمكە قومۇش،  
نەي بولۇپ كۈيلەيدۇ سۆيگۈنى ئۇزاق.

چۆلدىكى تۆگىنىڭ كولدۇرمىسىدەك،  
چىقىرار تاكسىنىڭ سېگىنال ئاۋازى.  
ئۇنىڭغا قىپ-قىزىل لېنتا چىگىلگەن،  
تويۇڭغا ئاتاڭمۇ-ئاناڭمۇ رازى.

ئازابلىق كۈنلەرگە ئەستىلىك بولۇپ،  
زەر ياغلىق تەكتىدە تۆكۈلەر يېشىڭ.  
(ھۇمايۇن قەپەزدە سايرايدۇ مۇڭلۇق،  
بوپ قالدى ئاقىۋەت زاغىلار دەرت تېشىڭ)

پىراقنى كۈيلەيدۇ دەردلەنگەن قومۇش،  
كۈيىدە بەختلىك كۈنلەرمۇ نازىل.  
تەنھالىق مەن ئۈچۈن ئازابلىق تۇرمۇش،  
گادايلىق سۆيگۈمنى چەيلىگەن قاتىل...

## چۈش

قەلبىمدىكى ئىككىنچى ھەسرەت،  
يىقىتماقتا رېئاللىقىمغا.  
قانتىنى كېسەر ئەقلىمنىڭ،  
قولۇڭدىكى پىچاق ۋە قايچا.

بوغۇچلانغان يېتىم باچكىدەك،  
يۈرۈر سەرسان روھىم پالاقلاپ.  
سۆيۈپ قويماس چاك-چاك لېۋىڭگە،  
بۇلۇت، يامغۇر، شامال ۋە ئاپتاپ.

چۈش...

روھىمدىكى تەنھا يولۇچى،  
تەقدىرىمگە بارماقتا كىرىپ.  
تاڭ پەيتىدە ئالدىۇ قارشى،  
غەرىپ ئۆيۈم ئەلەملىك تىنىپ.

## بىۋاپاغا

يۈرىكىڭنى قەغەزگە ئوراپ،  
چەكسەم ئەگەر قېنىپ بىر قېتىم.  
تۈتۈنلەردىن ئالدىۋ نەپەس،  
ئۇلۇغ تىنىپ خاتىرجەملىكىم.



## دۇنيا

كۆزلىرىمگە تاشلانغان دۇنيا،  
تەبەسسۇمى بەكمۇ كۆڭۈلسىز.  
يارىلانغان شىردەك ئۇ گويا،  
تىپىرلايدۇ ھۇۋلايدۇ ئەنسىز.

كۆزلىرىمگە تاشلانغان دۇنيا،  
قەدەھلەرگە كۆنگەن شاراب ئۇ.  
ئىچىۋېتەر ھامان مەيخورلار،  
ھايات كېسىمى بەلكى شۇنداقتۇ.

## ھايات يىلتىزى

ئايال، يىلتىز، تۇتاش كەتكەن روھ  
ئالمىمنى كېزىدۇ ھەردەم.  
بولۇپ قالدى شەرتلىك بىر ئۇدۇم،  
ئىزىڭ تامان جۈنىگەن قەدەم.  
ئەبجەق ھېستى جۈيلىگەن تۇيغۇ،  
مانانلاردا لەيلەيدۇ جانسىز.  
يىلتىزىڭدىن تامچىلىغان قان،  
يۈرىكىمدە ياسايدۇ ئەگىز....  
ئايال-ۋەتەن، تۇغۇم ۋە ئۆلۈم،  
تەڭرى بەرگەن بۈيۈك مۇئەمما.  
چۈشەكەشتە شان-شەرەپ يېزىپ،  
ئويغانغاندا يىرتىمەن يانا.  
شۇنداق ساڭا شان-شەرەپ يېزىپ،  
يىرتىدىغان تۇيغۇلار كۆپتۇر.  
سېنى ئاتاي ھايات يىلتىزى،  
كەل قېشىمغا ئامرىقىم،  
كەپتۇر.....

## تونۇش يوللار

تونۇش يوللار ئۇزاق كەچمىشنىڭ،  
ھەسرەت باي داغدام يوللىرى.  
بۇ يوللاردا پىراق تەشۋىشنىڭ،  
سالا-سالا غايىب قوللىرى.

بۇ يوللاردا ماڭسام قاچاندا،  
ياندىشىدۇ بىر ساھىبجامال.  
يۈرىكىمنى قوچۇپ ئارماندا،  
داۋام قىلار ئەبەدى شۇ ھال...



## باغچىدىكى ئۇچرىشىش

كەلمەكتىدۇر ئاستا يېقىنلاپ،  
يۈرىكىمگە مېغىزرەڭ تويىلەي.  
ئۈمچەيمەكتە بېتون ئورۇندۇق،  
يىغلىماقتا ئەسەبلىرىم، ھەي!

تونۇشمىغان ئىككى يۈرەكتە،  
ئىككى ئاتەش كۆپەر لاۋۇلداپ.  
كىملىرىگىدۇر ئۈمتۈلسە بىرى،  
بىرى يۈدۈپ يۈرىدۇ ئازاب.

ئىككى يۈرەك، ئىككى خىل دۇنيا،  
ئۇچرىشالماس بىر نۇقتىدا ھەم.  
كېتىۋەرگىن ناتونۇش قىزچاق،  
سۆز تاشلاشقا جورئىتىممۇ كەم!...

كۈنلەر ئۆتۈپ قۇچار سەن بەخت،  
ئايلىنىشىنى قويۇپ بىھۈدە.  
باغچىدىكى سەن، مەن ئۇچراشقان،  
تۇنجى كۈنگە گۇۋاھدۇر سېدە.

## يۈرۈكىمنى بەرمە قايتۇرۇپ

كېرىپ كەلدىڭ مەسكەن كەپمەگە،  
يۈرۈكىمنى قايتۇرماقچىدەك.  
ساڭا تەۋە بولغىلى نېكەم،  
ئوت تەپتى بار، يالقۇنلۇق يۈرەك.

خىيالىمنىڭ نازۇك پىلتىسى،  
ئېپ كېلىدۇ دىلغا پارتلاش.  
ئويغاق تۇرۇپ كۆرگەن چۈشۈمنى،  
ئېسى-يادىڭ قىلار خام تالاش...

بېكىنىمەن غېرىب كۆلبەمگە،  
«ئاغرىق» دىن ۋايساپ قەلبىمنىڭ.  
مەنلا تارتاي سۆيگۈ ئازابى،  
ئېپ كېتىۋەر، يۈرۈكىم مېنىڭ...

## زىمىستانغا تۆكۈلگەن باھار

ئاجايىپ ئىش، يۈرىكىمگە ئوت كەتتى بىردىن،  
قىيا بېقىپ بىر تەبەسسۇم قىلىشىڭدىن، يار.  
قىش-زىمىستان كۆڭۈللەرنى باسسۇمۇ قاردەك،  
كۈلۈمسىرەپ قارىشىڭدىن تۆكۈلەر باھار.

چاقماق بولۇپ چېقىلغاندا ئىككى زەررە نۇر،  
مۇسبەت قۇتۇپ تېشىپ ئۆتتى مەنپىي قۇتۇپنى.  
ئەپقاچمىدىڭ كۆزلىرىڭنى شۇندىمۇ، دىلدار،  
ئۆزۈڭ ئاچتىڭ ئىشىق ئۆيىگە سالغان قۇلۇپنى.

ئەمدى سۆيگۈ لاچىنلىرى چىقتى ئەرككە،  
خالغانچە قانات قاقسۇن بۇ كەڭ سامادا.  
جاكا قىلسۇن كائىناتقا سۆيگۈ سىرىنى،  
«ئىككى ئاشىق ۋىسال تاپتى» دېگەن سادادا.



## ياشاش پەلسەپەم

شائىرمەن، ئاۋامنىڭ، ئەلنىڭ كۈيچىسى،  
يازىمەن ئىشقىدا كۆيۈپ كۈنۈ-تۈن.  
ئەل بەرگەن ئىلھامنى، ئەقىل-دېتىمنى،  
سېزىمەن ئالەمدە ئۆزۈمنى پۈتۈن.

ئالەمدە ئىنساندەك گۈزەل شەيئى يوق،  
گۈزەللىك يارالغان بولغاچقا ئۇندىن.  
سېزەلمەس ئېۋەنلەر قولاق، قاش-كۆزى،  
ئېغىزى، يۈزلىرى، چېچى، بۇرۇن...دىن.

بەل، پۈتى، قوللىرى، (بارچە ئەزايى)،  
ئاجايىپ كېلىشكەن، جەزىكە بەك باي.  
تۇرقىدىن بەختلىك سېزەر ئۆزىنى،  
ئەينەكتە كۆرۈپلا پادىشاھ گاداى...

قوللىقى ئاڭلىماس، پۈت-قولى باسمىس،  
بوپ قالسا، بۇ ھەرگىز سانالماس ئەيىب.  
ھەر كىمدە بىر كۆڭۈل شاھتۇر ئۆزىگە،  
ئىنسانلىق بەختىدىن بولۇش كەيىب.  
شۇڭلاشقا ئىنساننى ئولۇغلاپ نەزمە،  
پۈتۈشكە بىر ئۆمۈر ئەيلىدىم ئەھدى.  
رازىمەن ئولۇشكە ئىنسانلارنى دەپ،

مىڭ جېنىم بولسىمۇ ئاڭغا پەيۋەندى.

ياشسام ئۇلاردەك ھالا، تۈز كۆڭۈل،  
ئادەملىك بەختىمدىن تۆكەلسەم ياش.  
ئۇلارغا مېھرىمنى تەكشى تاراتسام،  
نۇرىنى سەپكە تەدەك تەكشى ئاي-قۇياش.

قولغان بىر توقاچ بېرەلمىسەممۇ،  
تۇتقۇزسام ئەدناسى بىر تال باشلىق دان.  
ئۆگەتسەم شۇ باشاق بىر تال داندېنىمۇ،  
تەر تۆكۈپ ئەجىر قىپ ئېلىشنى خامان.

شۇ مېنىڭ بەختىمدۇر، (ئىنسانلىق بەختى)  
ئالەمچە شادلىقتىن بېشىم ئاسماندا.  
ئۇلار توي ئوينىسا يۈرىكىم مەمنۇن،  
مەن شېئىر يازمەن يۈرۈپ پىنھاندا.

بىر كۈلكە بىر قۇچاق شېئىر تۇغىدۇ،  
پەپىلەپ ئالارمەن باغرىمغا ئۇنى.  
ئەسەبىي يىغمۇ ئاڭغا ھامىلىدار،  
يىمغا ۋە كۈلكىدە ھايات يەكۈنى.

شائىرلىق ئۇنۋانىم ياكى تونۇم يوق،



لەۋھەلەر ئاسمىدىم ئىشىك ئالدىمغا.  
تونۇماس كۆپ كىشى مېنى شائىر، دەپ،  
كۆر ئەمەس ناخشامغا، شوق دۇتارىمغا...

كۈيۈمگە پەقەتلا بىر ئۆزۈم ھەمراھ  
ئاۋام، دەپ كۆنۈككەن تىلىمغا رەھمەت.  
(تىلەيمەن ئۆمرىنى ئۇزۇن بولسۇن، دەپ،  
تېنىگە مەڭگۈلۈك يولمىسۇن دەرت.)

بۇ مېنىڭ مەڭگۈلۈك ياشاش پەلسەپەم،  
ئۆمۈرلۈك ئەقىدەم چىقارغان يەكۈن.  
بۇ قارار، ئەھدىمدىن ۋاز كەچسەم ئەگەر،  
جىسمىمنى تاغ باسسۇن، قارا يەر يۈتسۇن!...



## يېزىلمىغان خەتنىڭ داۋامى

ئېلىپ كېتەر نۇرغۇن ۋاقتىمنى،  
يۈرىكىمدە يېزىلمىغان خەت.  
ئاۋازىمەن ئوقۇپ بولالماي،  
يۈكلىسىمۇ خىيالىمغا دەرت.

ئەستىلىكلەر سويۇلار بىر-بىر،  
كەچمىشلەرنىڭ تۇتۇپ خۇمارى.  
تاتلىق ئۈندە تامشىغان لەۋلەر،  
يېزىلمىغان خەتنىڭ داۋامى.

جۇدالىقنىڭ ئۆرلەپ جۇدۇنى،  
ئۇھسىنىمەن مىسكىن قەلبىمنىڭ.  
ياۋايى قۇش كەتتى يىراقلاپ،  
ئۇ تۇرمۇشقا تېخى كۆپ گۆدەك.

ئەنسىرەيمەن، چۆچۈيمەن پات-پات،  
تەقدىرىدىن ئەسلىرىم بېھۇش.  
يېزىلمىغان خەتنىڭ داۋامى،  
بولۇپ قايتىپ كېلەرمۇ شۇ قۇش.

## قىممەتلىك سوۋغات

سەھرادىكى مۇئەللىمە قىز،  
چۈنەپ قالدىڭ بۈگۈن شەھەرگە.  
يېتىرقىما، كېتىۋاتمايسەن،  
ئۆلۈم پۇراپ تۇرغان مەھشەرگە.

يارىشىدۇ ئەتلەس كۆيىنىكىڭ،  
كوچىسىدا ماڭغان ئۇياتچان.  
چاچلىرىڭنى تاشلاپ يەلكەڭگە،  
قەددىڭنى تىك تۇتۇپ ھەرقاچان.

چۆچۈپ كەتمە تونۇيالماي ھەم،  
تىكىلىگەنچە لاتاپىتىڭگە.  
دۇكاندىكى تىكىلمە ئەينەك،  
گۇۋاھ قىزلىق لاتاپىتىڭگە.

بولمىسىمۇ ئېگىز پاشىنىسى،  
لاتا كەشىڭ جېنىڭغا راھەت.  
سودىلىقنى پۈتتۈرۈپ بولۇپ،  
يېتىرقاشنى دەرھال ئۇنتۇپ كەت!

سومكاڭدىكى دەپتەر قەلەملەر،  
گۈدەكلەرگە ئاتالغان سوۋغات.

بۇ بىر كۈنۈڭ ئۆتتى مەنلىك،  
قايتىپ بېرىپ بىلىمىڭ تارات.



## ئەقىدە گۈلىدىن ئەۋەتتىم دەستە

ئەقىدە گۈلىدىن ئەۋەتتىم دەستە،  
مۇھەببەت لېۋىدە قويغىن سەن پۇراپ.  
دىماققا ھىدىلىرى چاچراتسا خوش بۇي،  
غەرق مەست بولغۇچە سۈمۈرگىن شوراپ.

ئەقىدە گۈلىدىن ئەۋەتتىم دەستە،  
كۆچۈرگىن ئاۋايلاپ كۆڭۈل بېغىغا.  
يىلتىزسىز بولسىمۇ قالار پىلتىڭلاپ،  
ئىلاھى كۈچ تولار يۇمران بىخىغا.

ئەقىدە گۈلىدىن ئەۋەتتىم دەستە،  
كۆڭۈلنى كۆڭۈلگە باغلايدۇ شۇ گۈل.  
قىيامغا يېتىدۇ سۆيگۈ شىرنىسى،  
ئىككى تەن سىڭىشىپ كېتىدۇ ئۇدۇل.

## پىچىرلا ئامرىقىم سۆيگۈ ھەققىدە

پىچىرلاش، سېھىرلىك، يېقىملىق بىر ئۇن،  
پىچىرلاش، تەبىئەت تىۋىشى گويا.  
پىچىرلاش كۆڭۈلنى قىلىدۇ پۈتۈن،  
پىچىرلاش مۇھەببەت مېۋىسى گويا.

پىچىرلا ئامرىقىم قۇلاقلىرىمغا،  
ئاڭلايدۇ زەن قويۇپ تەن-تېنىم بۇدەم.  
ئۇرۇلار ھىدىلىرىڭ دىماغلىرىمغا،  
باغرىمدا پىلتىڭلاپ تۇرسەن ئەركەم.

پىچىرلاپ مەڭگۈلۈك ۋاپا ھەققىدە،  
چىن سۆيگۈ تىلەيسەن، سورايسەن قەسەم.  
بولدى قىل لېۋىڭگە سۆيەي چۈككىدە،  
شۇ ساڭا مەڭگۈلۈك ۋاپا ئەقىدەم.

## چىن سۆيگۈنى تېپىۋال ئەمدى

سەل كىنىڭدە سەگگەن يۈرەك،  
ئارمىنىڭنى كەتتى ھاپاشلاپ.  
ئۇ سۆيگۈدىن بېرىدۇ دېرەك،  
مۇھەببەتنى قەلبىڭگە باشلاپ.

تەنتەكلىكىڭ چىقاردى تارتىپ،  
بالىلىقنىڭ چوڭقۇر غارىدىن.  
كۆتۈرەلمەس يۈكلەرنى ئارتىپ،  
جەسۇر قىلدى سېنى قايتىدىن.

سېناقلىرى كۆپتۇر سۆيگۈنىڭ،  
بالىلىققا قايتما ئەبەدى.  
بىلسەڭ پەقەت مەنلا سۆيگۈنۈڭ،  
چىن بەختنى تېپىۋال ئەمدى.



## چۈشۈمدىكى ئوغۇزرەڭ قىزغا

چۈش بەرگىدىن ئۈزۈۋالدىم ئارزۇ مېۋىسى،  
مەقامغا يەتتى ئاخىر تىترەڭگۈ تىلەك.  
پۇچۇلانغان قەلبىم ئارا يىغلايدۇ بىر قىز،  
ھەسرەتنى مېنىڭ بىلەن تەڭ تارتماقچىدەك.

قاناتلانغان خىياللارغا ئېسىپ لەۋھەلەر،  
چۈمپەردىسىز مۇھەببەتنى ئەيلىدىم تاۋاپ.  
روھ جىلۋىسى خىلۋەتلەرگە ياندۇرۇپ پانۇس،  
تەشۋىشىمگە سوۋغا قىلدى قان رەڭگى شاراپ.

چۈشىنىكىسىز ئىستەك بىلەن خەجلەپ نومۇسنى،  
قول ئۇزارتتىم چۈشۈمدىكى ئوغۇزرەڭ قىزغا.  
تورمۇز لانغان پاك يۈرەكنىڭ ئوت ئېپ مۆتۈرى،  
تىزگىنىنى قويۇپ بەردى چۈشۈرمەي ئىزغا...

رېئاللىقنىڭ رىيازەتكە ھامىلىدار پەيتى،  
رەڭسىز سۆيگۈ سىماسىنى ئالارمۇ پۈركەپ.  
تەشۋىشىم يوق، چۈشۈمدىكى ئوغۇزرەڭ قىزغا،  
ئازاپلانغان يۈرىكىمنىڭ بېرىمەن سۆزلەپ.

## كەچكۈزدىكى بىر تال يوپۇرماق

كەچكۈزدىكى بىر تال يوپۇرماق،  
تەۋە بولۇپ قەدىم ئۆتمۈشكە.  
قېپ-يالىڭاچ تىترەيدۇ غال-غال،  
يېپىشقانچە بىر تاتلىق چۈشكە.

ئۇنىڭ ئاشۇ چىرايلىق چۈشى،  
ئۇزۇن ئۆتمەي بولىدۇ بەربات.  
ياكى بىر تال چىللىسا باھار،  
جىلۋە قىلار سۆيۈملۈك ھايات.

## چالا ساۋات ئىكەنمىز ئوقسام

تەنھالىقنىڭ غېرىب ھۇجرىسى  
خىيالىغا پۈتمەكتە قانات.  
ئۈزۈم يالغۇز چىقارماقتىمەن،  
«تۇرمۇش» دېگەن بىلىمدىن ساۋات.

ئۈزۈلمەس تار ئۈزۈلدى بۈگۈن،  
ناخشىلىرىم قالدى ياش تۆكۈپ.  
ئەسەبلىرىم قايغۇ چايقايدۇ،  
يۈرەكلىرىم كەتكەندە ئۆكسۈپ...

سەن نەلەردە يۈرۈپ بۇ كېچە،  
تىلىدىڭكىن كىملەردىن پاناھ؟  
كۆزلىرىڭدىن يامرىغان قىيان،  
ياسىغاندۇ يۈگەنسز دەريا!

مەلۇماتلىق بولساقمۇ ئالىي،  
ئېتەلمىدۇق كۆڭۈلنى تاتلىق.  
تۇرمۇش دېگەن بىلىم يۇرتىدا،  
بىز ئىكەنمىز چالا ساۋاتلىق.



## بۈگۈن سەھەر سىم-سىم يامغۇردا

بۈگۈن سەھەر سىم-سىم يامغۇرنىڭ،  
ئۇۋىسىدا قايتىمەن ئۇخلاپ.  
تولغىنىشتا ئۇھسىنىپ ئۇزاق،  
چۈشلىرىمنى قايتىمەن يوقلاپ.

پەرىزاتقا ئايلىنىپ بۇدەم،  
بۇزۇلدىغان پىۋا كۆپۈكى؛  
بولۇپ قايتۇقىرىق كۈكۈلا،  
ئېتىزدىكى قوناق پۈپۈكى.

ماڭلايدىكى ئاشۇ سېكىلەك،  
تۈنۈگۈنلا ئۈچ تارتقان تېخى.  
يۇلتۇز ئەمەس ئىدى چۈپ كۆزلەر،  
پارلىمايتتى قۇياشتەك سېخى.

بۈگۈن سەھەر، ئۆزۈمنىڭ ئوماق،  
پىۋىسىغا يۆلىنىپ ئۇزاق.  
كۆرۈپتىمەن ئالەمشۇمۇل چۈش،  
چۈش بەرگىگە قايتۇ ئىلىنىپ،  
مەستلىكىدە غىلغايغان قاراق...

بۈگۈن سەھەر، سىم-سىم يامغۇردا،  
بۇزۇلدىغان پىۋا كۆپۈكى.  
باش قويغىنىم پەرزات ئەمەس،  
ھالسىز تىنغان پىۋا كۆپۈكى...

# يۈرىكىمنى قايتۇرغىن قىزچاق

## 1

شۇنداق قىلىپ مېنىڭ قىسمىم،  
مەھكۇملۇقتىن ئالدىن نېسىۋە.  
شۇنچىلىكىمۇ قەدىر-قىممىتىم،  
ئەجەب چاندىڭ، سەۋەبى نېمە.

قوقاس قىلىپ بۇ پاك يۈرەكنى،  
ياققان ئوتنى ئوچۇردۇڭ ئۆزۈڭ.  
بۇرۇختۇم قىپ نۇرلۇق تىلەكنى،  
شۇملۇق تىلەپ چەكچىيەر كۆزۈڭ.

قىسمىتىمىز ئەمەستۇر ئوخشاش،  
سەنغۇ خوشال، مەن بولدۇم ئوسال.  
يۈرىكىڭگە ئورالغان شۇ تاش،  
غۇلىتىدۇ دەريالاردا سال.

## 2

ئەي تاش يۈرەك سەنمىدىڭ ماڭا،  
چاقچاق قىلىپ كولدۇرلاتقان بەك.  
ئىللىق سۆزۈم ياقمىغاچ ساڭا،  
ھەر قەدەمدە تارقاتتىڭ ئۆسەك.



تۈشۈشۈڭنى چىقارما بۇ دەم،  
ئېلىۋالاي سەندە بارىمنى.  
يۈرەكلىرىم سېنىڭدە شۇ دەم،  
ئاشۇرىسەن يەنە زارىمنى.

چۈشەنەتتىم كۆڭۈل ئايشىنى،  
يۈرىكىڭنى قىلغاندا ئىزھار.  
سېنى بۇ دەم يار، دەپ ئاتاشنى،  
ئەمدى نېسىپ كۆرمەيمەن زىنھار.

سۆيگۈمنى بەر، يۈرىكىمنى بەر،  
دىلدا قەرزىم قالمىسۇن بىر تال.  
يۈرىكىمنى قايتۇرمىساڭ گەر،  
ياششىمغا يوقتۇر ھېچ ئامال.

ئۇندىن ئۆزگە ئالار نەرسەم يوق،  
تىلىمەيمەن سۆيۈشنى ھېسىسىز.  
ئالسام بەرگەن قەلبىمنى تولۇق،  
شاتلىنىمەن بىر پۈتۈن ئەي قىز.

بەختىڭ ئۈچۈن تۈنىگەن بەختىم،  
دوزاخ بولۇپ تۇيۇلدى بىر رەت.  
غۇبارسىزدۇر سەن سۆيگەن قەلبىم،

مەن سۆيگەنچۇ؟ بىر يېرىپ كۆرسەت.

قايسىمىزنىڭ ئىكەن ھاۋالىق،  
قايسىمىزنىڭ بۇرۇختۇم پەقەت.  
قايسىمىزنىڭ سۆيگۈ ناۋالىق،  
قايسىمىزنىڭ ئورۇنسىز سەپسەت.

بەختىمىز كۈيلىگەن كېچە،  
ئىدىڭ شۇنداق قەيسەر، بىجىرىم.  
قەسەملىرىڭ ئىدى ئۆزگىچە،  
سۆيۈنگەنتى ئاھ مېنىڭ جېنىم.

مۇسبەتلەر تولغان مازاردا،  
ياتماقتىمەن روھىسىز ۋە زەئىپ.  
بىجىرىمەن، گاهى-گاھىدا  
ھوش-كالىمدىن كېتىمەن ئېزىپ.

3

ھېلىقى كەچ ئېسىمدىن چىقماس،  
تال باراڭلار ئېتەك يايغان چاغ.  
كۆزلىرىمىز ئەسلا قىيالماس،  
پىنھانلىققا ئورالغاندا باغ.

«مەڭگۈ بىللە ئۆتەيلى» دېگەن،  
قەسىمىڭنى يادلىدىم چېنىم.  
يۈرىكىمنى بەزلەپ ۋە بەزەن،  
سۆزلىرىڭنى تەكرارلاپ تىلىم.

ئويلىمىغان تېپىپ كېتەر، دەپ،  
قەسىمىڭنى بىلىپ مەن بىر تاغ.  
مەن ھەيرانمەن، ھەيرانمەن ئەجەب،  
رشتىڭنى سەن ئۈزدۈڭكىن قانداق؟

4

سەندىن ئۈمىد ئۈزگەندىن بېرى،  
يۈرمەكتىمەن يىگانە، تەنھا.  
مۇھەببەتنىڭ ئوتلۇق كۈيلىرى،  
بىلىنمەكتە گويا مۇئەمما.

مەيلى يۈرگىن، چۈشكۈن خىيالدا،  
مەيلى يۈرگىن، ۋىجدان نومۇس ئار.  
مەيلى يۈرگىن بەختنىڭ قارامدا،  
مەيلى ئەزىز بولغىن مەيلى خار.

5

بۇ ھەممىدىن قەلبىڭدىكى داغ،



كۆزلىرىڭدە ئاچچىق كۈلكە ھەم.  
سەن ئۆزەڭگە ئىشەنگەن شۇ چاغ،  
بىلسەڭ ئىدى ئۆتكىلى نىكەم.

يوقتاندا گۈل ياشلىقىڭنى،  
تەنتەكلىكىڭ كەلتۈرىدۇ دەرت.  
ئۈمىدسىزلىك سېنى ھەم مېنى،  
بىر يولدىلا ئەيلەيدۇ لەھەت.

ئېچىنمايمەن ئۆزۈمگە ھەرگىز،  
يەنە سەنچۈن چېكىمەن ۋايىم.  
گەپ ھار كەلمەس ساڭا بىر ئېغىز،  
كېيىنىڭنى پىچسۇن خۇدايىم.

## مەن ئۆزۈمگە شەكىلسىز قاتىل

ئۆز-ئۆزۈمنى بولدۇم ئۆلتۈرمەك،  
ئېھ، ئۆتمۈشكە تەۋە ھەممىنى.  
سۇغۇرمىدىم غىلاپتىن پىچاق،  
ئىزلىمىدىم گۈگۈم پەيتىنى.

تۇتقىنى يوق ياكى خۇمارىم،  
جان تىلىگەن ئوغا-زەھەرگە.  
مەن ئۆزۈمگە شەكىلسىز قاتىل،  
تەۋەككۈلچى تاغدەك خەتەرگە.

تەننى قايتا چۇۋۇپ ياسايمەن،  
تۈرگۈم روھنى پاكلاپ قايتىدىن.  
شاخلىتمەن ئەقىل-ئىدراكنى،  
سۈزۈپ ئېلىپ يۇندا-لايىقىدىن.

ياخشىلارغا ياندىشىپ يولدا،  
لېزگىن، مەغرۇر تاشلايمەن قەدەم.  
ئىزلىمەڭلار، ئىلگىرىكى «مەن» يوق،  
ھازىرقىسى «بەختلىك» ئادەم...

## بىر ئوت بار...

بىر ئوت بار، يالقۇنلۇق تىلەكتىن پۈتكەن،  
قانائىلىق خىياللار ئاڭغا مۇجەسسەم.  
كۆيگىنى تىلسىملىق جەزىرە ئەمەس،  
كۈلپەتنىڭ كۆزىدەك يۈرەكتىكى غەم.

بىر ئوت بار، ئاتەشلىك پېچتا تاۋلانغان،  
سۆيۈشنى ئۆمۈرلۈك ئەتكەن تىل-تۇمار.  
ئىنتىلەر چەكسىزلىك ئالىمى ئىچرە،  
بېسىلماس ئەبەدىي ئۇندىكى غۇبار.

بىر ئوت بار، رىيازەت ئاڭغا ھامىلىدار،  
ئۆمۈرلۈك قايغۇ-دەرد ئۇنىڭ شېرىكى.  
مەھكۇم روھ قېتىدا تۇرغان چوغلنىپ،  
ناتىۋان شائىرنىڭ ئوتلۇق يۈرىكى...



## مەن

مەن...

كۆكسۈڭدىكى ئوغۇز رەڭ شاراب،  
تىنىقىڭدا تۆلىگەن قۇش ھەم.  
كۆزلىرىڭدە ئىلاھىي يۇلتۇز،  
كىرىپكىڭدىن قاتقىغان شەبنەم.

مەن...

قاشلىرىڭدىن قاتقىغان ھىلال،  
چېھرىڭدىكى ساخاۋەتلىك نۇر.  
چۈشۈڭدىكى تاتلىق شىۋىرلاش،  
يۈرىكىڭدە تۈنىگەن غۇرۇر...

مەن...

چىنارىڭدا شايلىغان نوتا،  
دىمىغىڭدىن تارالغان ئەمبەر.  
ھەلقۇمىڭدا چېچەكلىگەن جان،  
بىر نۇقتىدا كېسىشكەن چەمبەر!  
مەن...

## شائىرنىڭ خىيالى

يېزىپ قويسام ئېزىپ قالغاندەك،  
ئانچە-مۇنچە قەغەزنى بويىپ،  
شائىر مەكىن دەپ قالما مېنى.  
خىيالىمدا كۈن چىققان كۈنى،  
قۇياشتا مۇز توڭلاپتۇ دەپسە

كۈلۈشىدۇ بەزى ئادەملەر،  
بىلەر پەقەت شائىرلار بۇنى.  
پەلەك ھەتتا چۆرگىلىسە تەتۈر،  
غەربىي ياقتىن چىقسىمۇ قۇياش،  
بىز شائىرلار ئوڭشايمىز ئۇنى.

## سونېت

مەن چۈش بولۇپ خىيالىڭنى چىرمىدىم،  
تىنىقىڭدا سۆيگۈ چەكتى ئىزتىراپ.  
ۋەسلىڭ ئىزدەپ باغلىرىڭغا كىرمىدىم،  
ئۆزۈم ئاچقان شورىلاردىن ماربلاپ.

چىغىر يولۇم ئۆكسۈپ قالدى، نىھايەت،  
ئۈنگەن چېغى ئاڭا تىكەن-نەشتەلىك.  
توسالغۇلار بولدى بىزگە كۆپ-غايەت،  
غۇرۇرۇمغا ئېغىر كەلدى چىن ئەرلىك.

چۈش كۆرىمەن مەنمۇ سېنىڭ چۈشۈڭدەك،  
كۆمۈلىمەن چۈچۈك-تاتلىق ھېسلاغا.  
قونسام دەيمەن قوللىرىڭغا قۇشۇڭدەك،  
بوي بەرمەستىن، زەھەر تىللىق بىسلارغا.

ئۈچۈپ كەتسەك يىراقلارغا پەر قېقىپ،  
سەرسان روھلار دىل پايىگە بولسا جەم.  
رېئاللىقتا نۇرلۇق تاڭغا تىك بېقىپ،  
سۆيگۈ قۇچۇپ ئۈچۈپ كەتسەك، نېمە غەم!

ئىككى يۈرەك قوشۇلماقنى ئىستىسە،  
تۈگىمەمدۇ قايغۇ، تەشۋىش، غەم-غۇسسە.



## يۈرەك سۆيگۈسى

سېڭىپ كەتتىم پۇراقلىرىغا،  
ئىپار كەبى ئانا تۇپراقنىڭ.  
مەپتۇن بولدۇم ناخشىلىرىغا،  
تەڭگە بولغان يېشىل ياپراقنىڭ.

كۆزلىرىمدە نۇرانە ئۇچقۇن،  
پەۋەس دىلىم يېشىل دۇنياغا.  
قەلبىمدە بار پەخرى بىر ئورۇن،  
بۇندا ئۆسكەن ھەربىر گىياغا.

سېھىرلىدى قەلبىمنى بۇدەم،  
زەڭگەر كۆكنىڭ مەيىن جىلۋىسى.  
پارلىماقتا ئىقبالىم-ئەتەم،  
ئانا قىلىپ ھاياتلىق ھېسى.

كۆزلىرىمدە چاقنايدۇ بىر نۇر،  
چىللار مېنى قۇياشلىق ئاسمان.  
يۈرىكىمدە ھاياجان ھۇزۇر،  
ۋىسال تاپقاچ مەندىكى ئارمان.

## تارام-تارام...

1

تارام-تارام ياشلار تۆكۈشۈك،  
ئويغاتمىدى قەلبىمدە مۇڭ غەم.  
كىملىرىنىدۇر تىللاپ سۆكۈشۈك،  
خىيالىمنى سەگىتتى شۇ دەم.

2

تارام-تارام تۆكسەڭمۇ ياشلار،  
كەچۈرمەيمەن سېنى، ئەي دىلدار.  
كار قىلمايدۇ دەزگە ياماشلار،  
ئىلگىرىدەك ئەمەسسەن رەڭدار.

3

تارام-تارام تۆككەنتىڭ ياشلار،  
بەختىمىزنى كۈيلىگەن كېچە.  
ئاھ ئۇنتۇلماس ئوتلۇق قاراشلار،  
لەززەتلەرگە چۆمدۈرگەن كېچە.

4

تارام-تارام تۆكتۈم مەنمۇ ياش،  
سەن تۆككەندە مېنىڭدىن چېنىپ.

ئەپۇ سوراپ كەپسەن قاراقاش،  
شۇ تۇرقۇڭغا قالدىم ئېچىنىپ.

5

تارام-تارام يېشىڭنى كۆرۈپ،  
يۈرىكىمگە بەرگىن سەل ئارام.  
كىملىرىنىدۇ مەڭگۈلۈك سۆكۈپ،  
يۈرۈۋەرگىن بىچارە قوزام.



## ئۇستاز بولماق تەس

ئالەمنىڭ سىرى كۆپ، ئۇلۇغ مۇقەددەس،  
قوزغىتار دىللاردا ئىشتىياق ھەۋەس.  
يېشىمى مۇئەللىم ھېكىمىتىدە، بەس،  
لېكىن ئۇ شوھرەتكە ئېرىشكەن ئەمەس،  
جاھاندا ھەممىدىن ئۇستاز بولماق تەس.

گۆدەكلەر تۇرۇشسا مۆلدۈرلىتىپ كۆز،  
لېۋىدىن تامچىتىپ گۆھەر كەبى سۆز،  
كۆرسىتەر ئۆزىنى «ئاتا» دەكلا ئۆز،  
«ئۇ ساپان سۆرىگەن تىنىمىسىز ئۆكۈز»،  
جاھاندا ھەممىدىن ئۇستاز بولماق تەس.

مىنۇتتەك ئۆتكۈزەر سەككىز سائەتنى،  
كىتاپلار ئىچىدىن ئىزدەپ راھەتنى،  
ئاي-يىللار ئەگسىمۇ تۈپ-تۈز قامەتنى،  
تاۋلىغان چىدامنى غەيرەت-تاقەتنى.  
جاھاندا ھەممىدىن ئۇستاز بولماق تەس.

كېچىلەر تاپشۇرۇق تەكشۈرسە تىنماي،  
خورىغاي نەچچە شام، چىراق، پىلىك، ماي.  
راھەتلىك ئۇيقۇدا ئىشلەمچى-مالاي،  
مەكتەپكە ماڭدىغۇ ئۇستاز كۆز يۇمماي.

جاھاندا ھەممىدىن ئۇستاز بولماق تەس.

مەكتەپنىڭ يېرىگە سالدى جىرىمنى،  
كۆچەتلەر ئەي بولۇپ قىلدى گىرىمنى.  
دېمىدى بىكارغا تۆكتۈم تەرىمنى،  
يانچۇققا سالمىدى قىلغان كىرىمنى.  
جاھاندا ھەممىدىن ئۇستاز بولماق تەس.

ھەممىدىن يامىنى سېلىق پۇلىسى،  
«گەدەن» گە مىنىدۇ تەڭدىن تولىسى.  
بەزىدە يىغىشقا يەتمەس چولمىسى،  
شۇڭلاشقا ئۇندىن نەق، كىشىدە نېسى.  
جاھاندا ھەممىدىن ئۇستاز بولماق تەس.

دېھقاننىڭ كۈنلىرى ھايۋاندىن بەتتەر،  
كوزىرى ئازغىنە قولىدىكى يەر.  
پۇل دېسە ھال ئېيتىپ لېۋىنى چىشلەر،  
ئۆتىدۇ كېلەر، دەپ ھوسۇلدىن خەۋەر.  
جاھاندا ھەممىدىن ئۇستاز بولماق تەس.

ئوتتۇز كۈن تەر تۆكۈپ ئالغىنى چاغلىق،  
يېڭىنى ئەمەستۇر ۋە ياكى ياغلىق.  
يېرى يوق بىر مو، بۇغداي قوناقلق،

ئۆيدىكى نەچچە جان ئاڭغا قاراشلىق،  
جاھاندا ھەممىدىن ئۈستاز بولماق تەس.

پۇل يىغىپ ئاددىيلا سالالمىدى ئۆي،  
ھېيت-پايرام، ئايەمدە سويالمىدى قوي،  
«قىزى» نى ياتلىق قىپ بېرەلمىدى توي،  
«ئوغلى» مۇ خېلىلا تارتىپ قالدى بوي.  
جاھاندا ھەممىدىن ئۈستاز بولماق تەس.

كىيىگىنى مودىلىق ئەمەس ئۈستىباش،  
نامىدا «ئايلىقچى» تەگمەيدۇ مۇئاش.  
قولغا ئالغىنى تۆت كۈنلۈككە ئاش،  
شۇ سەۋەب بويىتاق بوپ قالدى نەچچە ياش،  
جاھاندا ھەممىدىن ئۈستاز بولماق تەس.



## سەن چىقىمىدىڭ نېچۈن بېغىڭغا

ئون سەككىزگە كىرگەن چېغىمدا،  
ۋۇجۇدۇمدا ئويغاتتىڭ سېزىم.  
تام كەينىدە، پىنھان بېغىڭدا،  
تالاي-تالاي قىپقالدى ئىزىم.

قوغلاپ كەتتى ئاناڭ بەزىدە،  
شورا ئاتلاپ كىرگەن ئوغرى دەپ.  
تۈن تەڭگىچە يۈردۈم مەلەڭدە،  
ئىنسابىڭغا يۇمشاقلىق تىلەپ.

شورا ئاتلاپ كىرگەن ئوغرىنى،  
سەن چىقىمىدىڭ نېچۈن تۇتقىلى.  
سېھىر بىلەن باغلاپ كۆزۈڭنى،  
تەييار ئىدىم مەيلىڭ ئۇتقىلى.

## گۈلباھار

ماڭغىنىمغا ئۆكۈنۈشۈم يوق،  
ھويلاڭ ئىچرە يوللىرىم ئۇزاق.  
گۈلباھارنى سۆيگۈچە ئۇيۇق،  
توختىماستىن باسمىن ئاياغ.

سەردىشىمدۇ غايىب بىر دىلدار،  
چۈشلىرىمدە مەن بىلەن خۇشخۇي.  
گاھ ئويغانسام ۋە بولسام بىدار،  
گۈللىرىڭدىن تارايدۇ خۇشبوئي.

ئاشۇ سۈرەت، ئاشۇ بىر دىلدار،  
ئۆزۈڭدۈرسەن، ئۆزۈڭ دىلبىرىم.  
ھىجرانلارغا چاقتۇرما زىنھار،  
خۇن بولمىسۇن مېنىڭ دىللىرىم.

## بىز سەيلىدە يۈرمىز خوشال

بىز سەيلىدە يۈرمىز خوشال،  
سۆيگۈمىزدىن يۈرەكلەر ۋولقان.  
ئېڭىمىزدا بىر شېرىن خىيال،  
ئۆركەشلەيدۇ تومۇرلاردا قان.

ئۆركەشلەيدۇ تومۇرلاردا قان،  
سىرلىرىمنى سۆزلەيدۇ يۈرەك.  
مۇھەببەتنى كۆزىمىز ھامان،  
يۇلتۇزلارغا قىلىدۇ كۆرەك.

يۇلتۇزلارغا قىلىدۇ كۆرەك،  
ئەقىدىنى شۇ كۆز ھەرىس دەم.  
ئۇپۇق تاڭدا ئاچقۇچە چېچەك،  
سەيلىدە بىز، قەدەملەر بەردەم.



## كۈي...

شۇنداقلا ئۇچرىشىپ قالدۇقمۇ دەيلى،  
ئاھ ماڭا تەبەسسۇم قىلارسەنمۇ يار؟  
ئالدارسەن، ئالداشقا كۆنگەن تۈپەيلى،  
يۈز بېرەر پاجىئە تەكرار ۋە تەكرار.

كىم سەندىن تىلىگەن مەندەك تىلەكلەر؟  
ئۆزۈڭگە ئۆمۈرلۈك ھېزى بول دېگەن.  
ئېۋەن كۆپ سېنىڭدە، ياپار ئېتەكلەر،  
شۇ ئېتەك ئەسەدە ئۆلپىتىڭ ئىكەن.

## ئوۋچى ھېسلار

بولۇپ سەيپاد، بولۇپ بىر ئوۋچى،  
ئېلىۋالدىڭ مېنى ئىلكىڭگە.  
يۈرىكىمدە ئىشقىمنىڭ كۈچى،  
غوۋغا سالار سېنىڭ ئەركىڭگە.

مۇھەببەتكە كۆنۈك بولساممۇ،  
كۆنەلمەيمەن قۇلدەك باغلىنىپ.  
ھىجراننىڭدا بىۋاق ئۆلسەممۇ،  
يۈرەلمەيمەن نىمجان چاغلىنىپ...

## تاشلاندۇق ياپراق

دېڭىزىمدا سەن ئىدىڭ كېمە،  
مەن ياماشقان ئۇندا خاداڭغا.  
تۈنەشلەردە چۈشلەرنىڭ ئارا،  
نەچچە تۈننى ئۇلىغان تاڭغا.

كۆل قوينىدا سەن ئىدىڭ بېلىق،  
قارمىقىڭدا ئىدىم مەن يەمچۈك.  
يېڭىنىڭدا مېنى ئالدىراپ،  
سورمىدىڭ دەپ: «ھالىڭ نېچۈك؟»

بۇلىقىمدا سەن ئىدىڭ پەرى،  
ۋە پەرىدەك يۇيۇندۇڭ ئۇزاق.  
قېقىنۇستەك گۈزەل قەددىڭنى،  
قوغدىغانتى كىرىپكىم ياراق...

ئېرىقىمدا نېچۈن سەن بۈگۈن،  
بولۇپ قالدىڭ تاشلاندۇق ياپراق؟  
ھۆركىرىدىم، تاشالمىدىم ھېچ،  
يۈرىكىمنى ئەزگەچكە پىراق.

قېنى ساڭا باش پاناھ تىرەك،  
ئەركىلىتىپ سۆيگەن شوخ سابا؟!



# سبلو الای سبنی قه لبمگه، ئبها بیچاره مسکین، دلره با!

*[Faint, illegible text, likely bleed-through from the reverse side of the page]*

## موماي بولۇپ قالساڭ ناۋادا...

مەكتىپىڭگە كېتىۋەر تەمكىن،  
يوللىرىڭدا سانسىز تەبەسسۇم.  
ئېچىرقىغان قەلبىلەر ساڭا،  
يېپىشىدۇ ئەركىلەپ چوقۇم.

قىزارغاندا ئۇيۇق جىيىكى،  
پەيدا بولۇپ سەھرادا سەھەر؛  
مەكتىپىڭگە ياقىسەن چىراغ،  
ئەتراپىڭنى قىلىپ مۇنەۋۋەر.

تەكرارلانغان ئۇشبۇ ھېكمەتتىن،  
كېلەچەكنى تۇرسەن تارتىپ.  
يېتىلىدۇ ھېسابسىز ئەۋلاد،  
يەلكىسىگە يۈكلەرنى ئارتىپ.

بولۇپ قالساڭ ئۇ چاغدا موماي،  
(ئېغىرلىشىپ قالسا ئايغىڭ):  
مەن بولمەن، مۇئەللىم قىزچاق،  
ئىككىلەنمەي ھاسا تايىقىڭ!

## يوق

نىگارم تۇرسا يانمدا، مېنىڭدەك كاتتا ئىنسان يوق،  
نىگارسىز بىر دەقىق شاتلىق، قۇچۇپ ئۆتمەككە ئىمكان يوق.

ئۇنىڭ باغرى قەسەملەر شەرىپىتى ئاققان بۇلاق يەڭلىغ،  
چۆكۈپ كەتسەم بۇلاققا، يۈرەكتە قىلچە ئارمان يوق.

ۋاپا ئەيلەپ قەسەملەرگە مېنىڭ قەدرىمنى تاغ قىلدى،  
بۇنىڭدەك بولمىغاي ھەر تاغ، چىقىشقا مەڭگۈ دەرمان يوق.

لەتافەپ، خۇش زىبالىقتا جاھان ئەھلى ئاڭا قايىل،  
شېرىن سۆز، شوخ زۇبانلىقتا ئۇنىڭدىن ئۈلگە ئالغان يوق.

سۆزى ھەم ھەرىكىتى بىردەك، دىلى سۈدەك سۈزۈك پاكىز،  
سۆيۈشكە مەن كەبى يارىنى، مۇناسىپ پاك يارالغان يوق.



## غزلهلله

## دىلبەر

مېنىڭ ئادەملىكىم مەخپىي، شاماللاردىن سورا دىلبەر،  
شاماللاردىن سويۇلغان يولغا قىيا بېقىپ قارا، دىلبەر.

بۈگۈن تاتلىق قىيان بولسام، ھەسەللەر بەھرى دەپ ئويلاپ،  
ئۆزۈڭ ھەرە بولۇپ بالدىن سۈمۈرگىن، ھە...شورا دىلبەر.

ئۆگۈنلۈككە نېمە ھالدا، بۇنى ئويلاشقا ئاجىزمەن،  
چوقۇم ئازغان، تىكەن، ياكى گۆشى ئاچچىق غورا، دىلبەر.

بەزمەن، شەبنەم بولۇپ تاڭ پەيتى گۈللەر بەرگىنى سۆيسەم،  
سۆيۈلدۈم مەنمۇ ئاغزىڭدا، يەنە كۆكسۈڭ ئارا، دىلبەر.

ۋە ياكى چۆلدە قاپقانغا چۈشۈپ قالغان بۆرە، يىلىپىز،  
ھايات تەشنىسىدا باغرى ئېزىلگەن خۇن-يارا، دىلبەر.

كۈزەلنى گۈل سۈپەت دەيدۇ، بولۇپ گۈل مۇخداشتى بۇلبۇل،  
سۆيەي لېۋىڭگە خۇش ھىد بوپ، تەبىئەتكە تازا، دىلبەر.

مەگەر، مەۋھۇملۇقۇم قوزغاپ دىلىڭدا ئىشتىياق، چەكسىز،  
سېغىندۇرسا، سالام يوللا سابالاردىن بارا، دىلبەر.

## يار

قىپ سالام باش ئېگەي مەن مېھرۇ-ئاپتابىڭغا يار،  
زەپىرىغان چېھرىمگە، قۇۋۋەت بەرگۈچى ئابىڭغا يار.

سەن گۈزەللەر تاجىسى شاھلار ئېلىنىڭ كۆزىدە،  
بىر نەزەر ئەت جان بېرەي، ئاجىز بۇ غۇلامىڭغا يار.

ئوردا-قەسىرىڭ يەتتە قات ئاسمان پەلەكنىڭ ئۈستىدە،  
نەچچە رەت يېرىلدى باشىم سەجدە قىپ تاغىڭغا، يار.

ئاڭلىسام بېھىشتە تۈنەيدىكەنسەن، يالغۇز ئاھ ئۇرۇپ،  
مېنى پەس كۆرمەي قىلىۋال پاسبات، باغىڭغا يار.

سېنى قوغداشتىن سىرت، دىلكەش بولۇپ كۆڭلۈك ئاچاي،  
رام قىلىپ مەيلىڭ ئۆزۈمگە، مۇڭ بېرەي سازىڭغا يار.

بۇلبۇلى شەيدا بولۇپ، بەرگىڭ ئارا سالسام ئۇۋا،  
ئارمىنىم، تەگسە ئېغىز جۈپ ئالما-ئانارىڭغا، يار...

قوغلىساڭ رەنجىڭ سېنىڭدىن، چۆلنى ئەتمەسمەن ماكان،  
تىنچ تۇرۇپ چىقماسمەن قارشى، ئەمرۇ-پەرمانىڭغا يار.

ئۆلتۈرۈش بولسا ئويۇڭ، دار ئاستىغا ھازىر ئۆزۈم،



باشنى كېسىپ چوقۇغاي مەن تەننى كانارىڭغا، يار.

يىل ئۆتۈپ، ياشلىق كېتىپ، پۇشماندا ياش تۆسەڭ ئۇزاق،  
ياش تۆكەي مەنمۇ بولۇپ ئورتاق سېنىڭ زارىڭغا يار.

كۆز يۇمۇپ رەھلەتكە بارساڭ، بىر ئۆمۈر شەيخ بولۇپ،  
كېچە-كۈندۈز، كۆز-قۇلاق بولاي شۇ مازارىڭغا، يار.

## سېغىندىم مەن تاياقىڭنى...

ۋەتەن قەدرىڭ ئۆتۈلدى بەك، سېغىندىم، ئېھ! قۇچاقىڭنى،  
كەچۈر مەندەك ئەقىلسىز-دۆت، دېۋەڭ تۈزكۈر قاچاقىڭنى.

تېنىمدىن جان-مادار يۈتتى، توپاڭنى سۈرمەيىن كۆزگە،  
دىلىمدا يادلىدىم ئاش-نان، تۇزۇڭ، كەپەڭ، ئوچاقىڭنى.

دىماغىم ھىدىلىرى ھەركۈن، سەھەر چىققان شاماللاردىن،  
كاۋاپ-قۇيماق، پولو-لەڭمەن... كەبى ھەرخىل تاماقىڭنى.

بالڭ دەپ بەرگىنىڭ يەتمەي، بېشىڭغا تەڭلىدىم توقماق،  
گېلىڭغا سانجىماق بولدۇم، ئۆزۈڭ بەرگەن پىچاقىڭنى.

تېرىپ پىتىنە، توقۇپ تۆھمەت، يولۇڭغا ئوربار قازدىم،  
گوياكى جىنغا ئوخشاتتىم گۈزەل ھۆسنى-جامالىڭنى.

مانا جۆيلۈپ يۈرۈپ ئەلنىڭ غەزەپ-نەپرەتلىرى ئىچرە،  
پوشايما، ياشقا تولدۇردۇم، كۆزۈڭنى چۈپ بۇلاقىڭنى.

يۈزۈمنى ئۆرۈدۈم ھەتتا چىقىپ كەتتىم يىراق ئەلگە،  
غەربىلىق پەنجىسى چىرماپ خاراڭ ئەتتى سىياقىڭنى.

ۋەتەن ھەيۋەت، ۋەتەن جەننەت، ۋەتەن بىزنىڭ مەككىمىز،  
ئۇنى مەڭگۈ تاۋابگاھى بىلگەنلەرگە ئېھتىرام...

## ئازغۇن روھىمنى قۇم باسسۇن

مېڭىپ تاق يولدا تېپىلدىم، سۇنۇپ كەتتى ئۈمىد غايەم،  
مېنىڭ چوڭ بايلىقىم بوپ قالدى قاقشال تەن بىلەن سايەم.

كۆڭۈل مۈلكۈمدە جاي تۇتقان زىبا-خۇرشىد قەلەمقاشىم،  
پىراق دەستىدە چوغ يۇتتى سەمەندەر سەندىلىدەك ھەم.

ئۇنىڭ روھ ئالىمىدە جىلۋىلەر ئىزناسى ئۆچتى، بەس،  
پەقىر باغرىمنى قان ئەيلەپ، يۈرەككە ئىزلىدىم مەلھەم.

خىيالى چۈشلىرىم قوغلاپ ئىزتىراپ چۆلدە سەرسانمەن،  
روھىم مەھشەردە ئازغۇندۇر، تىرەكلىك بىر ماڭا ھەردەم.

ياشاشنى ئىستىسەم ئىلگىركى ھالغا كەررە قايتقۇم بار،  
بىراق يار ئىشىكى مەنچۈن تاقاقلىق بىر ئۆمۈر مەھكەم.

مېنىڭ ئازغۇنلۇقۇم ئۆلتۈردى تىرىك، ئاھ مېنى تەڭرىم،  
روھىمنى پاكلىيالماس مىڭ يۇيۇپ ۋە چايقىسام، زەم-زەم.

ئۈمۈدۈم: ئۇشلىماي مۇرادىمنى تاشلاڭ، چۆلدە قۇم يۈتسۇن،  
بولۇپ كەتسۇن ناپاك جىسمىم ئەنە شۇنداق جازاغا يەم.



## دلبەر (2)

سېنىڭ بەختىڭ ئۈچۈن سايە چۈشۈرگۈم يوق، مېنىڭ دلبەر،  
بىراق، پىشماي تۇرۇپ شاختىن تۆكۈلگۈم يوق، مېنىڭ دلبەر.

«گۆدەك» دەپ ئويلما ھەرگىز، يېشىم ئون يەتتىگە كىردى،  
خۇراپىي ئەزلى قىسمەتكە پۈتۈلگۈم يوق، مېنىڭ دلبەر.

نەزەرىمدە ئۆزەڭ بىر گۈل-ئېچىلغان، خۇش پۇراق چاچقان،  
بىغمغا غۇنچە پورەكنى كۆۈرگۈم يوق، مېنىڭ دلبەر.

مۇھەببەت ھەممىگە ئورتاق، ئەمەس ياش-قېرى دەپ ئايرىش،  
يۈرەكتە ياندى يالقۇنلاپ، ئۆچۈرگۈم يوق، مېنىڭ دلبەر.

مېنىڭ سۆيگۈ قۇشۇم بوستانلىرىڭغا ئاشقى-شەيدا،  
ئۇنى شاختىن يەنە شاخقا ئۇچۇرغۇم يوق، مېنىڭ دلبەر.

غەزەب قىلما، چۈشەنمەستىن يۈرەكىمنى بىلىپ تەلۋە،  
بىراۋ ئالدىدا تىل ئىشتىپ سۆكۈلگۈم يوق، مېنىڭ دلبەر.

سېنى سۆيمەكلىكىم پەرھىز، ساڭا يەتمەكلىكىم سۈننەت،  
دىدار كۆرسەتمىسەڭ مەيلى، پۈكۈلگۈم يوق، مېنىڭ دلبەر.

## مۇھەببەتتىن ئۆگەيلەتسە

كۆزۈڭ شەرھى قۇچۇپ بىر ئوت، يۈرەك-باغرىمنى سەيلەتسە،  
تېنىمگە يامرىغاي شادلىق، ھېسىمنى كۆككە لەيلەتسە.

سەھەرنىڭ كۆزىدە قەترە بولۇپ، لېۋىڭگە تامغايمەن،  
سۆيۈك سەرسانلىقى چۆلىدە قويۇپ، باغرىڭنى چاك ئەتسە.

ئىنايەت ئەغىتىرىم بارخانغا تۇغ تىكلەر، تېنەپ قالساڭ،  
پاچاقلايمەن، مەگەر تەقدىر، ئۈمۈد ئارزۇيۇڭنى چەيلەتسە.

پەدەرنىڭ پەرقىلىق ھاجەتلىرىمنى ئەيلىسە كومپەي،  
سۆيۈلگەي قول-ئاياغى، تاش ئېتىپ، كالتەك دۈۋەيلەتسە.

ئۆپۈپ يەر، قان يۆتۈپ، زەرداپتا تولغانسام، دېمە «بىمار!»،  
بىھاجەتتۇر يۆتۈش شەرىپەت، مېنىڭ ھەكىمگە ئەملەتسە.

سېنى ئايرىپ مېنىڭدىن، خوش ئېتەلمەس كۆڭلىنى تەڭرى،  
تېنىم خاك تەكتىگە چۆككەي، مۇھەببەتتىن ئۆگەيلەتسە.

غېمىم ئارتىپ بارار، كۆرمەي دىدارىڭنى بىرەر كۈنمۇ،  
سەۋەپكە يول ئاچاي، ئادەت كۈچى كۆرمەكنى چەكلەتسە.

## قىلدى

كېزىپ بىر باغرىمنى بىر سەۋدا، خىيالىمنى بېھۇش قىلدى،  
ئېسىم تاپتىن چىقىپ، تەرسالقىنى تۇشمۇ-تۇش قىلدى.

قاناتلارغا شېرىك، ھەمرا روھىم ئىشرەتلىرى ھازىر،  
ئۇنى تەقدىر تۇتۇپ بەرمەس ياۋايى، تەركىسى قۇش قىلدى.

دىدار پۇرسەتلىرى پىنھان، مۇلاقەت سەرۋەرى تاغسۇق،  
ئۈزۈمدىن ئاغرىنىپ ھېسىم، گېزەندە دومىسىيىش قىلدى.

ئۈبۈك ياسى سۇنۇپ، بەرداشلىقىمنى ساقىدى، قايتا،  
تەۋەككۈل لەشكىرىم ۋەسلىڭ فرونتىدا ئۇرۇش قىلدى.

يېڭىلىدىم تاشلىدىڭ چۆلگە، چۈشەپ رىشتىڭ پاناسىدا،  
كېچەڭ قەدىرىم تۆكۈپ، ئادەملىكىمنى زاغ-ھوقۇش قىلدى.

پۈتۈم رايىڭغا كۆنمەتن «غېرىپ-چۆللەر» گە ئىز سالىدى،  
ۋەسلى تۇغىيانلىرىڭ تەندە كۈچۈمنى مىڭ ئۇلۇش قىلدى...

ئىلاھى ئىشقى چېكىپ كۆزىڭنى دىل سارايىڭنىڭ،  
كۆيۈككە مۇپتىلا ئەتتى، لېۋىڭ تاتلىق سۆيۈش قىلدى.



# ئۇخلىما ئاچقىن كۆزۈڭنى

(بىر دوستۇمغا ھەجۋى)

قەي قىلىپ قۇستۇڭ قاۋاقتا، دۈم چۈشۈپ ياتتىڭ، دېمەك،  
زەغمە يەپ پوستۇڭ يىراقتا، يېرىشىپ قاپقمۇ بەك.

ئاقتى قانلار شۇرقىراپ، ئېغىز-بۇرۇن، قۇلاقلاردىن،  
قالدى كۆزۈڭ پارقىراپ، بولدۇم ساڭا يولداش-يۆلەك.

دوست دېگەن ئەسقاتمىسا، چۈشكەندە باشقا دەرت-ئەلەم،  
دوست ئەمەس، تەڭ تارتمىسا دەرتنى بولۇپ ئاڭا تېرەك.

ۋە لېكىن بۇنداق ئەمەس، دوستلۇقنى چاتقان شۇ مېھىر،  
يىغلىدىم ئەپتىڭگە بىر پەس، يىغلىدى ئاسمان-پەلەك.

سەنمۇ ئۇيغۇر، مەنمۇ ئۇيغۇر، ئوخشىماس ئارزۇ-ھەۋەس،  
كۆكلىمە، بىردەمگە جىم تۇر، سالمىغىن جانغا ئېكەك.

ئىلمۇ-ئىرپان يارىشۇر، يۇتساڭ ئۇنى مەي ئورنىدا،  
قىز-يىگىتلەر قارشۇر، ياشلىق گۈلۈڭ ئاچسا چېچەك.

ھە! دېگەندە ئىككى سەر قاقساڭ كېچە-كۈندۈز دېمەي،  
مەيدىنى زەي يەرگە ياقساڭ، قاجدۇر قىز-سېكىلەك.

شۇ سەۋەبتىن توي قىلالماي، ئوتتى ئۆمرۇڭ بىھۇدە.  
ئات تۈگۈل بىر قوي قىلالماي، ئىت-مۈشۈك، ھەتتا چۆنەك.

تاشلىما، دوستۇم ئۆزۈڭنى، نەسەھەتكە قۇلاق سال،  
ئۇخلىماي ئاچقىن كۆزۈڭنى ئەمدى ياي سەنمۇ پېلەك...

## خەير، ناينىقىم

ئېتىبارىڭدىن يوقالدى مەندىكى تاقەت-چىدام،  
بۇ سۈپەت قەھرىم تېشىپ ئالەمدە بولماپتىم قارام.

مەسخىرەڭدىن سۇندى باغجىلاب، تېرەن ئۆسكەن غۇرۇرۇم،  
ھەمدە ۋىجدان قىلدى قەي، زەرداپقا تولدى دىل يارام.

بارمۇ رەسسامغا بۆلەك چىنلىق دېگەندىن ئەتىۋار،  
ياپمىدىم ئىۋەنلىرىڭنى رەڭدە كۆرسەتتى سىدام.

ئوقۇماقتا يوق تېخى، چىن ئادىمىلىك قىسسسى،  
رەنجىدىڭ مەندىن نىگار، ئاقتى يېشىڭ تارام-تارام.

ئەس-ھوشۇڭنى ئاپتۇ بىردىن ناخشىچى رەققاس يىگىت،  
توۋلىسا غۇڭ-غۇڭ ئاۋازدا «سۆزلىرى شەربەت، قىيام»...

مەس بولۇپسەن ماختىسا «ئايدىن گۈزەل يايىرىم مېنىڭ،  
لەۋلىرى ياقۇت ھەللىلىك، ئاغزى ئالتۇن شىشە-جام.

كۆزلىرى چولپانغا ئۆرنەك، كىرىپكى ئوقياسمان،  
قەددى گۈلدۈر، بۇيى ئەنبەر، بەل سۇۋارى بىر تۇتام.

بولدى بەس! خاستۇر تەرىپلەش، چىن غۇرۇرى ئادىتىم،



بۇنى قانداقمۇ چۈشەنسۇن، ساڭا ئوخشاش ئەقلى كەم.

خەير-خوش، شاخ سانغۇچتىن ئۈلگە ئالغان نايىنقىم،  
چۈشكە ئايلا نسۇن سېنى دەپ ئاينىغان كۈنلەر تامام...

## بولدى

ئۆزۈمنى سوتلىدىم ۋىجدان يۈرەكنىڭ سوتچىسى بولدى،  
تامام نەپەرتكە تەن ئۆمرۈم بۈگۈننىڭ ئولجىسى بولدى.

غۇرۇر پەشتاقىدىن ئالدى ئورۇن جۈملەئى شەيتانلىق،  
ھالاللىق بەھرىدىن لوقمان ناۋىتىنىڭ نوکچىسى بولدى.

دىلىم نۇر ئەمدى تاڭلاردىن، تەبىئەت سېھرى باغلاندى،  
يېشىلگەن چوڭ مېڭەم ساغلام ئەقلىنىڭ بوخچىسى بولدى.

ئىجات تۇلپارىغا مىنىدىم، كۆمۈلدى شانغا تىك قەددىم،  
ئەقىل قەلبىم ئۆي-ساراينىڭ نۇر توکچىسى بولدى.

گۈزەل تۇرمۇشقا يۈزلەنگەن چېغىم، قايناق ئىلھاملىرىم،  
تالاي تۈن ئۇيقۇسىز ئۆتسەم، ۋاقتىنىڭ سوتكىسى بولدى.

يېزىلغان لىرىكام ئەل قەلبىدىن ئالدى ئورۇن، ھەيھات،  
ئېسىل ناخشا-كۈيۈم مىسكىن كۆڭۈللەر بوتكىسى بولدى.

دېدى تۇيغۇن: ئۆزۈڭنىڭ تاللىشى ھەق داچىما ئۇندىن،  
ئىرادەڭ ئەمدى ئۆمرۈڭنىڭ بوغالتىر چوتچىسى بولدى!

## ئۆكسۈمە

ئۇ سېنى سۆيگەن مەنۇتلار ئەسكە چۈشسە، ئۆكسۈمە،  
يۈرىكىڭگە يامرىغان ئوت-لاۋا ئۆچسە ئۆكسۈمە.

كۆز يېشىڭ دۇردانىسى يەرگە تۆكۈلدى قەترە بوپ،  
گۆھىرىڭدىن نۇر ئۆچۈپ يۇلتۇزغا كۆچسە ئۆكسۈمە.

دىل ئارا تەردى نىزاھ شەيتان كەرشىنىڭ قىسمىتى،  
ئاشىقنىڭ مەھەللەڭنى تاشلاپ كەتسە ئۆكسۈمە.

زاغ ماكان ئەيلەپ تىزىپتۇ، تەن چىنلىرىڭغا ئۇۋا،  
سېنى لىق گۆش ئورنىدا خاملا يەۋەتسە ئۆكسۈمە.

چىن مۇھەببەت شاللىغاي ساختا نومۇسسز سۆيگۈنى،  
ئاشىقنىڭ ئەپۇ سوراپ نامە ئەۋەتسە ئۆكسۈمە.

كۆز-لېۋىڭ كۈلدى، ئەجەب خۇيلۇق يەنە بىر يەرلىرىڭ،  
بولدى ئەمدى، سۆيگۈ رىشتىنى زەر يىپتتا ئەشسە ئۆكسۈمە.

ئىككى ئاشىق بىر ئۆمۈر يەتكەن مۇراتقا نەدە بار؟  
بۇ مۇھەببەت تىلىسىمنى تەڭرى يەشسە، ئۆكسۈمە.



## جاۋاب چولتا سىناقلىرىغا...

1

چىمەننىڭ مەيلىگە باقسام، قېشىم قار ساپتۇ تاغلارغا،  
تەئەججۈپتە قارار بولدۇم، چېچەكلىك كۈللى باغلارغا.

يىگىتلىك شوخ ئاساۋ ئاتتەك تىنىم تاپمايدىكەن چاپچىپ،  
قېرىپ يەتمەس بولۇپتۇ كۈچ، سۈكۈت يوللاپ ساداقلىرىغا.

قىران نەدە يېتىپ نۆۋەت ئېگىز تاغنى ماكان تۇتسام،  
ئاراملىق يوق ئىدى بىر كۈن ياشاش ئىمكانى زىغلارغا.

ئېيىق ئوۋلاپ تېخى يولۋاس بىلەن شىرغا خىرىس قىلسام،  
ئەمەس ھاجەت ئىدىم پالتا، قىلىچ، سەرخىل ياراغلارغا.

ئاۋازىمدىن زېمىن تىترەپ پەلەك، گۈلدۈرلىسە ھەيھات،  
«چېقىن چاقماق قىلىپ يالت-يۇلت تولاتتى كۆك چىراقلىرىغا.»

2

لېكىن ئازغۇن ئەمەستىم مەن، ئۇلۇغ مەككەم ئىدى ئەل-يۇرت،  
گويى ئاتەش ئىدى مېھرىم يېشىل ۋادا-پىراقلىرىغا.

تىرىناملىك قەۋمگە دەيتتىم: يۈرەكنى ئارمىغان ئەتسەم!

سالامدا لىگىشتاتتىم باش، چاۋار تەمەچ، قىياقلارغا.

خامانغا تەڭ قوشۇپ ئاتنى، يەنە لاي-لاينى تەڭ توۋلاپ،  
ئاۋام بىرلە چېپىپ ئۆستەڭ، تۇتاتتىم سۇ-قوناقلارغا.

مېنىڭسىز قىزمايتتى توي بىلەن مەشرەپ، ئۆلەن، بەزمە،  
بىراق قۇچسا ھازا يۇرتۇم، تولاتتى ياش چاناقلارغا...

### 3

نىتەي ئەمدى قېرىپ چال-مويىسىپت قاتارى ئاھ ئۇردۇم،  
ئۆلۈم سايە چۈشۈردى تەن چىنارىمغا، ياڭاقلارغا...

ھەۋەسكە ئىشتىياق تارتماس بولۇپ قالدى ئۈزۈم ناخۇش،  
بۇرۇن كۆنمەيدىكەن ئەمدى يېقىملىق، ئۈز پۇراقلارغا.

ئويۇن كۈلكە بىلەن ياشلىق خوراپ بەرگى تاشلىدى ئارزۇ،  
كېتەر بولدۇم ئېرىشمەي شان-شەرەپ ئالقىش ئاتاقلارغا.

ھايات ئەلبومىدىن بىر رەت ۋاراقلاش مەن ئۈچۈن بەك تەس،  
ياشاشتىن مۇددىئا نېمە؟ جاۋاب چولتا سىناقلىرىغا...

ئايا دوستلار مېنىڭ سەۋەنلىكىمنى دورىماڭ ھەرگىز،  
ھايات دەپتىرىڭىز تولىسۇن چوقۇم ئىبرەت ساۋاقلارغا.



## ئارمىغان قىلدى

سېنى قەلبىم ئارا تەقدىر ئەجەب، ئاسىي جانان قىلدى،  
ئۆزۈمنى بەزلىمەك ئەۋجى يۈرەكنى لەختە قان قىلدى.

ئىچشكەن كەبىزىلەر كەيپى ئىستىلى مەي شارابىلاردىن،  
قەسەملەر جەمئى يۈز ئۆرۈپ يۈزىنى ئاينىغان قىلدى.

ۋاپا لەشكەرلىرىم رايش، سۈكۈتكە ئەيلىسە بەرداش،  
قەلب جەڭگاھلىرىڭ غەييۈرلۈقۇمنى ئىمتىھان قىلدى.

مۇھەببەت دۈلدۈلۈم چاپچىپ، ۋىسال مەيدانىغا كىرسە،  
يولۇمنى تورىدى قىلتاقلارنىڭ ئەسلىنى ئايان قىلدى.

چۈشۈپ ھىيلە-توزاقلارغا ئۆزۈمدەك ناتىۋان بولدۇم،  
كۆزۈمدىن بىۋاقىت قان-ياش تۆكۈپ يامغۇرسىمان قىلدى.

نىچۈن؟ دەپ سورىغانلارغا، دېگەيمەن دادىغاھ ئەيلەپ،  
ساداقەت سۆيگۈنى خەجلەپ نومۇسنى تىل داۋان قىلدى.

دېدى، تۇيغۇن يەنە: ئەتمە ئەيب، تاللاش كۆڭۈل مەيلى،  
ئۆزۈڭنى سۆي ئاۋۋال، ئاندىن دېگەننى ئارمىغان قىلدى.

پەلەي پەرۋايىغا ئالماس ئىكەن، چەكسە ئەلەم ئاشىق،



ماڭا كەڭ پەلەك باغرىنى زىندان كەبى تار بىر جاھان قىلدى.

پىراقتىن دەرت يېگەن كۆڭلۈم كۆكى نۇر ئەممىگەي ئەمدى،  
سۈزۈك تاڭ سەتھدەك چېھرىم سىماسنى تۇمان قىلدى.

## مۇھەببەت كۆزىدە باقسام

جاھان پەلەك غەۋغاسىدىن قەلبىم ئۈزۈلگەن تارغا ئايلاندى،  
پەلەك پەشۋاسىدىن بەھۇش يۈرەك بىمارغا ئايلاندى.

ئەزەلدىن قىسمىتىم شۇدەك، زۇغۇيلار كۈلكىسى ئىچرە،  
يېتىلدۈرگەن خۇيۇم شەيتان تۈپەيلى خارغا ئايلاندى.

زامان رەپتارىغا باقسام، كىشەنگە مۇپتىلا روھىم،  
ئىچىرقاپ ئارزۇيۇم زەم-زەم چۈشەپ مۇغزارغا ئايلاندى.

ئۆزۈمنىڭ چىن ئىجات ئەتكەن كۈيۈم كۆمۈلدى ۋاڭ-چۇڭغا،  
تۇراق، ۋەزىن، رېتىم ئاھاڭلىرىم تارمارغا ئايلاندى.

نادانلىق پەنجىسى چىرماپ، ئەقىلىنى گۈندىپاي قىلدى،  
غېرىپلىق مەن ئۈچۈن ھەمراھ ئىجىل غەمغارغا ئايلاندى.

ئۆزۈمنى تونۇدۇم، سىلكتىپ غەنىلەر سۆھبىتىدىن قول،  
كىتابتىن ئىزلىدىم نۇسرەت، كېمىم تەل-بارغا ئايلاندى.

مۇھەببەت كۆزىدە باقسام، ئاقىللار ھېكمىتى باشقا،  
نادانلار ھەيۋىسى يەلدەك توزۇپ گاز شارغا ئايلاندى.

دېدى تۇيغۇن: ئۈمىدسىزلىك قاشاڭ پەرۋازنى مات ئەيلەر،  
ئىجادىنىڭ كۆكىدە ئىلھام قۇشۇڭ شۇڭقارغا ئايلاندى.

## زارلاتما مېنى

زارقىپ كۆتتۈم سېنى يار، كۈندە ساقلاتما مېنى،  
ۋەدىگە قىلما خىيانەت، مۇنچە زارلاتما مېنى.

سەن ئۈچۈن كۆيگەن يۈرەك چۈچۈلغا ئايلاندى بۇدەم،  
زەپىران چېھرىمۇ ھەم، تومۇزدا قارىداتما مېنى.

تالڭ سەھەر كۆز ياشلىرىم شەبنەمدە ئەكچىيدۇ، تۈنى،  
چارۋ باغىڭدا ئۈزەي گۈل زاغقا دادلاتما مېنى.

زاغلىرىڭدىن نا ئۈمۈدمەن، ئۈمۈدۈم سەندە پەقەت،  
يات كۆزۈڭدە باق، لېكىن، قەلبىڭگە ياتلاتما مېنى.

يۇلتۇزۇم ئەختەر تۇرۇپ، گۈنسىز غۇۋالاشتى پەلەك،  
بۇرچىقا ئەتمەي نىگاھ ئاي كۈنگە ئىلغاتما مېنى.

يىرتىلىپ كەتسە مۇھەببەتنىڭكى «ئۇزۇن قەۋىتى»،  
ئەتكىلى يانتاق تىكەن ئورنىدا چىتلاتما مېنى.

بەك ئۇزۇن بولسا سىناق، دىل دەردكە ھامىلدار ئىكەن،  
سىنىقىڭنى قوي، يۈرەك-باغرىڭنى چارلاتما مېنى.

تۈنلىرى تاپماس تىنىم «ئىشىق ئوغرىسى» نىڭ پۈتلىرى،



«ئوغرى» دەپ ئەتمە جاكا، ئەلكۈنگە خاراتما مېنى.

«مۇددىئايىم»نى بىلىپ بولدى خالايق بىرمۇ-بىر،  
غەزىبىڭنى باس، ۋىسال باغىدىن قوغلاتما مېنى.

ئۆزىمىدىكى مەندىن ئۈمۈتنى مەڭگۈلۈك چىگمەس قىلىپ،  
بەرمىدىكى سۆيگۈ-مۇھەببەت، ئەمدى مۇڭلاتما مېنى.

ۋەدىلەر بەرگەن ئىكەنسەن چىڭ ئۆيۈڭدىن ئۇخلىماي،  
ئاي پېتىپ تاڭ ئاتقىچە تۇڭلۇكتىن ماربالاتما مېنى.

## ئەتمىگىن

قاشلىرىڭنى ئوينىتىپ، كۆكتىكى «ئورغاق» ئەتمىگىن،  
كىرىپكىڭنى يا قىلىپ، كۆرۈڭدە «سوراق» ئەتمىگىن.

ناز-كەرەشمەلەرگە ئەمدى بۇ كۆڭۈل ھېرىس ئەمەس،  
ساڭا ئىشەنمەيدىغان راستىنلا ئورتاق ئەتمىگىن.

غايىسىز ئىنساندا سۆيگۈ تەلۋە قىزغىنلىق خالاس،  
تەلۋىلىككە بېرىلىپ سۆيگۈڭنى قىرتاق ئەتمىگىن.

...«بوغۇلۇپسەن» ئىلتىپاتىمدىن تىلەپ ماڭا ئۆلۈم،  
جانغا خەۋپلىك قوللىرىڭنى قاچا-پىچاق ئەتمىگىن.

ئايرىلىشتىن ئالدىراپ بەرمە بېشارەت، ئۆتۈنەي،  
تېرىكىپ بارماقلىرىڭنى شىلتىپ، تاياق ئەتمىگىن.

«پۇرچىقىمىز پىشىمدى» دېگەن ئۆزى قانداقچە گەپ؟  
ساڭا تەلپۈنگەن يۈرەك-باغرىمنى پۇرچاق ئەتمىگىن.

چۈشىنىش ھۆرمەت - ھەۋەس ئوخشاش ئەمەس بىزلەردىكى،  
ئوي-خىيالىڭنى تېڭىپ مەجبۇرى، قولۇق ئەتمىگىن.

پەندى-نەسەتتە كۆنۈپ، باغرىڭنى ئاچساڭ، شۇ تېگىل،

ئۆتۈنۈش، ئەپۇ قىلىشنى دورا تەرياق ئەتمىگىن.

...بولدى چۈشەنگەنلا بولساڭ، ياش تۆكۈپ قىلما قەسەم،  
قايتا ئېزىپ ئىچۈرۈپ، ئاغزىڭدا بۇلماق ئەتمىگىن.

قول تۇتۇپ پارلاق نىشانغا، بىللە باسمايمىز قەدەم،  
يوق سېنىڭدىن مەڭگۈلۈك ئايرىلغۇم، بويتاق ئەتمىگىن.



مىڭ يىل ياشاپ ئۆلمەيدۇغۇ...

چىڭقى چۈش بولدى گۈلۈم كەلمەيدۇغۇ،  
ئاھ پۈتۈن كۆڭلۈم يېرىم كەلمەيدۇغۇ.

بۇ تومۇزدا خەپ، چوقۇم ئۆتتى ئىسسىق،  
بارمىسام ئالدىغا تېز سەنلەيدۇغۇ.

ئېھ ئەنە كەلدى گۈلۈم، رەڭگى سۈلۈپ،  
كۈندىكىدەك جىلۋ قىپ كۈلمەيدۇغۇ.

قوللىرى تىترەيدۇ كەتمەن سېپىدە؟  
تىنىقىدىن ئوت يېنىپ تەرلەيدۇغۇ.

ئاپىراي، دوختۇرغا تېزراق، بولمىسا،  
ئاغرىقىنى نالە قىپ ئەملەيدۇ ئۇ.

قاتقىلى ھارۋامنى ماڭسام، كاپ قىلىپ،  
قوللىرىمنى ھېچ قويۇپ بەرمەيدۇغۇ.

«ئولتۇرۇڭ ھارغاندا بىللە ئىچەيلى»،  
دەو ماڭا بىر كاسا دوغ تەڭلەيدۇغۇ.

بىلىمدىم يارىنىڭ خىيالى نېمىكىن،

يۈرىكىم ئەنسىز سوقۇپ، دەۋرەيدىغۇ.

جۈپ قاراقى كۆزلىرىمنى چارلاپ،  
قاشلىرى ئېگىز ئۇچۇپ، پەسلەيدىغۇ.

دىمىغىدىن تارىدى خۇش-بۇي پۇراق؟  
ھىدىغا مىڭ ئەتىرىمۇ يەتمەيدىغۇ.

...شۇ سەۋەبتىن چىڭ گىرەلەشتى تىنىق،  
بولسا يار شۇنداق كىشى كۆكلەيدىغۇ.

ياشىرىپ سۆيگۈ-ۋاپادىن بىر ئۆمۈر،  
كەتسىمۇ مىڭ يىل ياشاپ ئۆلمەيدىغۇ.

## كېتەلمەيمەن

مەھەللەڭدىن ھەر كۈنى كېتەلمەيمەن؟  
قۇياشلىق تاڭ كېتىپ ھەم تۈن كېتەلمەيمەن؟

بۇنىڭ ئىخلاسى: بىرلا-مۇھەببەتتۇر،  
جامالىغىغا بولۇپ مەپتۇن كېتەلمەيمەن.

ئىشىق سەۋداسىدا بۇ دىل چېكەر پەرياد،  
خىيالىڭدا ئۆزۈم مەجنۇن، كېتەلمەيمەن.

«ساراڭ» دەپ چالما ئات مەيلى، مېنى قوغلا،  
مادارىم يوق، يۈرەكىم خۇن، كېتەلمەيمەن.

ئوقۇت داخانغا، سالدۇر رەمچىگە رەم-پال،  
قىلاماس كار ماڭا ئەپسۇن كېتەلمەيمەن.

مەھەللەڭدە تېنەپ يۈرسەم كۇپايەدۇر،  
«جۇدا»لىقنى خۇدا ئۇرسۇن كېتەلمەيمەن.



## ئارمىنىمىز شاخلايدۇ

يايرىم كەلگەن ئوخشايدۇ، شەرەت قىلسام توختايدۇ،  
بىزدىكى ئوي-مەقسەتنى خالايمىقلار ئوقمايدۇ.

قارماستىن كەينىگە ئايان سىرىم، لەيلىمىگە،  
تار ئېقىندىن ئاتلىسام، ئومۇ مەندەك ئاتلايدۇ.

پىنھان باغنىڭ ئىچىدە سەيلى قىلساق كېچىدە،  
ئاي-يۇلتۇزلار مۇڭدەشسە، ھايال ئۆتمەي ئۇخلايدۇ.

تىنىقىمىز قوشۇلسا، تال چىۋىقلار ئۇشتۇلسا،  
ئېيتىلمىغان ناخشىلار لېۋىمىزدە جىرلايدۇ.

بېھۇش بولۇپ يىقىلساق، تۈن رەڭگىنى قان قىلساق،  
تاڭ پەيتىدە پەتىلەپ، قۇياش بىزنى يوقلايدۇ.

سىر يوشۇرۇپ دىللارغا، راۋان بولساق يوللارغا،  
ئارمىنىمىز چېچەكلەپ باراقسان بوپ شاخلايدۇ.

كۈندە بىزگە شۇ ئادەت لاۋۇلدىغاچ مۇھەببەت،  
يات كۆزلەرنىڭ سۆزىدىن بىزنى ھەردەم ساقلايدۇ.

## قاقشىدىم

ئىستېلا ئەتتىڭ يۈرەكنى، يىغلىدىم قان، قاقشىدىم،  
ئۈزدى قوۋۋەتنى قامالىڭ، نالدى جان قاقشىدىم.

كۆكسۈمە چەنلەپ كىرىچ، ئاتتىڭ ئوقۇڭنى ۋاي! دېدىم،  
مەن بولۇپ تەييار سېنىڭ ئىشقىڭغا «قۇربان» قاقشىدىم.

كۆيدۈرۈپ ئاتەشلىرىڭ، ئەتتى بېلىق قۇملۇقتىكى،  
ساچلىرىڭ چىرماپ، بولۇپ گويىكى ئارقان قاقشىدىم.

تەڭرى سالغان بۇ ئىشققا سەن نېچۈن شېرىك ئەمەس؟  
يا ئەمەس سۆيگۈ ھاشارنىڭ نەرقى ئالغان قاقشىدىم.

كۈل بولۇپ ئۆرتەنمىدىم، سەۋرىم ئېشىپ بەردىم چىداش،  
قىيىنىڭدىن ياش تۆكۈپ ئالدىمغۇ پىنھان، قاقشىدىم!

قاقشىدىم، تاشتىنمۇ قاتتىق يۈرىكىڭنىڭ زەربىدىن،  
يوققۇ بىزدە قايتىدىن پۇرسەتكە ئىمكان؟... قاقشىدىم.



ئۆمرۈمدە ناخشىلار قالدى بىر تالاي،

بەزىسى يېقىملىق، بەزىسى قوپال.

توۋلىدىم بولسۇنكى مەيلى قانداق جاي،

توساقلار تۈزلەندى، يېڭىلىدى دوقال.

.....

بۇ مېنىڭ ئېيتقىنىم ئۆمۈر ناخشىسى،

ئېيتىمەن ئۆمرۈمگە قويۇلغۇچە چەك.

ۋىجدانىم ئۆمرۈمنىڭ بەلكى ساقچىسى،

ئۇ بىلەن نۇرانە، پارلاق كېلىچەك!